

## خواندگی کا فروغ اور مثالی نظامِ تعلیم کی تشکیل

### استحکام پاکستان کا لازمی اور بنیادی تقاضا

### تعلیماتِ نبوی ﷺ کی روشنی میں علمی اور تحقیقی جائز

پروفیسر ڈاکٹر حافظ محمد ثانی

اسٹنٹ پروفیسر، شعبہ علوم اسلامیہ، وفاقی اردو یونیورسٹی، عبدالحق کیپس کراچی  
تاریخ انسانیت میں یہ منفرد مقام ہادی عالم، پیغمبرِ آخر و عظیم، حضرت محمد ﷺ کے عطا  
کردہ مثالی ضابطہ حیاتِ اسلام کو حاصل ہے کہ وہ سرِ اپنا علم بن کر آیا اور تعلیمی دنیا میں ایک ابدی اور  
ہمہ گیر انقلاب کا پیامبر ثابت ہوا۔

اسلامی نقطہ نظر سے بنی نوع آدم نے اپنے سفر کا آغاز تاریکی اور جہالت سے نہیں،  
بلکہ علم اور روشنی سے کیا ہے۔ چنانچہ یہ ایک ناقابل تردید حقیقت ہے کہ تخلیقِ آدم کے بعد خالق  
کائنات نے انسانِ اول (حضرت آدم) کو سب سے پہلے جس عظیم نعمت سے سرفراز فرمایا، وہ علم  
تھا۔ ”علم“ ہی کی بدولت اللہ عظیم و خیر اور عالم الغیب و الشہادہ نے حضرت آدم اور بنی نوع آدم کو  
جملہ مخلوق پر عزت و عظمت اور فضیلت بخشی۔ اسے لائق عزت و تکریم ٹھہرایا گیا۔

علم و حکمت کے مثالی اور ابدی خزینے، صحیفہ ہدایت قرآن کریم نے ایک بڑا معنی خیز  
اور فکر انگیز مکالمہ نقل کیا ہے، جو تخلیقِ آدم کے وقت اللہ تعالیٰ اور فرشتوں کے درمیان ہوا تھا، اس  
مکالمے کا آغاز اس طرح ہوا ہے:

”وَ اِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ

خَلِیْفَةً“ (۱۰)

”اور جب تمہارے پروردگار نے فرشتوں سے کہا کہ میں زمین میں اپنا

خلیفہ بنانے والا ہوں“

پھر فرمایا گیا:

”وَعَلَّمَ آدَمَ الْأَسْمَاءَ كُلَّهَا“ (۲)

”اور اللہ نے آدم کو تمام اسماء کی تعلیم دی“

یہ اشیاء کا علم ہی ہے جو بنی نوع انسان کو باقی مخلوق حتیٰ کہ ملائکہ تک پر عزت و عظمت اور فضیلت عطا کر کے اسے جملہ مخلوق سے ممتاز اور موجود ملائکہ کا تاج زرین عطا کرتا ہے۔

”سورہ بنی اسرائیل“ میں اس حقیقت کی طرف ان الفاظ میں اشارہ کیا گیا:

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ

مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِّمَّنْ خَلَقْنَا

تَفْضِيلًا“ (۳)

”اور تحقیق ہم نے اولادِ آدم کو عزت بخشی، اور ہم نے انہیں خشکی اور دریا

میں سواری دی، اور ہم نے انہیں پاکیزہ چیزوں سے رزق دیا، اور ہم نے

انہیں اپنی بہت سی مخلوق پر بڑائی دے کر فضیلت دی۔“

”علم“ قیادت کا ایک خاصہ (۴) اور ان اہم ترین عوامل میں سے ہے جو کسی تہذیب

کے صحت مند ارتقاء اور نشوونما کے لیے ضروری ہوتے ہیں، (۵) یہی وجہ ہے کہ جہاں دنیا کے دیگر

نظاموں نے ”تعلیم“ کو زیادہ سے زیادہ بنیادی ضروریات میں سے ایک ضرورت سمجھا، وہاں

باعث تخلیقِ آدم، ہادی اعظم، معلم بنی نوعِ آدم، حضرت محمد ﷺ نے اپنے اولین ضرورت قرار دیا

۔ ابلاغِ علم اور تعلیم و تعلم کو امت کا بنیادی فریضہ قرار دیا گیا۔ تعلیم اور علم کی بنیاد پر بنی نوعِ آدم کی

جملہ مخلوق پر عظمت و فضیلت اور خلافتِ ارضی کے حوالے سے قرآن کریم میں اشارہ کہا گیا:

وَالْفِقْهُوَا مِمَّا جَعَلْنَاهُمْ مُسْتَحْلِفِينَ فِيهِ (۶)

”اور خرچ کرو اس میں سے جس میں اس نے تمہیں خلیفہ بنایا ہے“

معلم انسانیت ﷺ کا ارشادِ گرامی ہے:

عن انسٍ قال، قال رسول الله ﷺ: طلب العلم فريضة  
على كل مسلم (۷)

حضرت انسؓ سے روایت ہے کہ رسول اللہ ﷺ نے ارشاد فرمایا: ”علم  
حاصل کرنا ہر مسلمان پر فرض ہے۔“

قرآن کریم نے بنی نوع آدم کی جملہ مخلوقات پر عزت و عظمت اور کرامت و تکریم کی  
بیاد ”علم“ کو قرار دے کر عالم انسانیت میں بھی صرف اور صرف صاحبان علم کو عزت و تکریم اور  
حقیقی عظمت کا مستحق قرار دیا ہے، اس حوالے سے ارشادات الہی ملاحظہ ہوں!

☆ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (۸)

”آپ کہہ دیں کہ کیا علم والے اور بے علم برابر ہوتے ہیں؟“

☆ شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ

قَاتِمًا بِالْقِسْطِ (۹)

”گو اسی دی ہے اللہ نے اس کی کہ بجز اس ذات کے کوئی معبود ہونے کے  
لائق نہیں اور فرشتوں نے اور اہل علم نے بھی اور معبود بھی وہ اس شان کے  
ہیں کہ اعتدال کے ساتھ انتظام رکھنے والے ہیں۔“

☆ يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ

دَرَجَاتٍ (۱۰)

”جو لوگ تم میں سے ایمان لائے ہیں اور جن کو علم کیا گیا ہے اللہ ان کے  
درجات بلند کرے گا۔“

☆ إِنَّمَا يَخْشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ

غَفُورٌ (۱۱)

”اللہ سے ڈرتے وہی ہیں اُس کے بندوں میں جن کو سمجھ ہے۔ تحقیق اللہ

زبردست ہے، بخشے والا۔“

اسلام کے سوا دنیا کا کوئی مذہب یا تمدن ایسا نہیں ہے جس نے تمام انسانوں کی تعلیم کو ایک بنیادی ضرورت قرار دیا ہو، یونان اور چین نے غیر معمولی علمی اور تمدنی ترقی کی، لیکن وہ بھی تمام انسانوں کی تعلیم کے قائل نہ تھے، بلکہ اہل علم کے ایک طبقے پر ہی قانع ہو گئے تھے، افلاطون اپنی جمہوریہ میں جو اونچے اونچے خواب دیکھ سکا اس میں بھی فلاسفہ اور اہل نظر کے ایک مخصوص طبقے ہی کو اس امتیاز سے نوازا گیا۔ اسلام واحد مذہب اور پیغمبر اسلام ﷺ وہ واحد انقلابی شخصیت ہیں، جنہوں نے تمام انسانوں پر حصول علم اور تعلیم کو بنیادی فریضہ قرار دیا۔ (۱۲)

یہ وہ حقیقت ہے جس کا اعتراف غیر مسلم مفکرین کو بھی ہے، یوروپین دانشور جی۔ لنڈ سے جانسن (G. INDSAY JOHNSON) اس حوالے سے لکھتا ہے:

”مذہب اسلام کے بارے میں بیشتر عیسائیوں کی لاعلمی کا اظہار خوفناک ہے،“

دنیا کے کثیر انسانوں کے کردار کی تشکیل کرنے والے ایسے مذہب کی عمارت کو مضبوط بنیادوں پر کھڑا نہ سمجھنا ایک احمقانہ مفروضہ ہے..... پیغمبر اسلام ﷺ ہر قسم کے علم کے بہت زیادہ احترام کے قائل تھے۔“ (۱۳)

معلم انسانیت ﷺ نے علم، تعلیم اور اہل علم کے بے شمار فضائل بیان فرمائے، آپ نے حصول علم کو امت کا دینی، ملی اور اجتماعی فریضہ قرار دیا، آپ نے ابلاغ اور فروغ علم کے فضائل بیان فرمائے، اور کتمان علم کو انفرادی اور اجتماعی جرم اور گناہ عظیم قرار دیا، آپ کی ان تعلیمات اور فرامین کی بدولت دو برسالت میں علم اور تعلیم کا ایک ہمہ گیر انقلاب برپا ہوا، مکہ معظمہ میں دارالرقم مدینہ منورہ میں صفحہ اور دیگر درس گاہوں کے ذریعے وہ علمی اور تعلیمی انقلاب برپا ہوا جس نے دنیا کو مثالی تہذیب اور آئین حیات عطا کیا جس کا تذکرہ ہم آگے جا کر کریں گے، ذیل میں اس حوالے سے آپ کے ارشادات گرامی ملاحظہ ہوں:

☆ عن ابی ہریرۃ قال، قال رسول اللہ ﷺ: من یرد اللہ بہ خیرا یفقہہ فی الدین (۱۴) .

”ابو ہریرہؓ کہتے ہیں کہ حضور ﷺ نے فرمایا: اللہ جس کی بھلائی کا ارادہ فرماتے ہیں اسے دینی بصیرت عطا کرتے ہیں۔“

☆ عن ابن عباس قال، قال رسول اللہ ﷺ: فقیہ واحد اشد علی الشیطان من الف عابد (۱۵)

”حضرت ابن عباسؓ کہتے ہیں کہ رسول اللہ ﷺ نے فرمایا کہ ایک فقیہ (عالم) شیطان کے مقابلے میں ہزار عابدوں سے زیادہ سخت ہے۔“

☆ عن انس قال، قال رسول اللہ ﷺ: من خرج فی طلب العلم فهو فی سبیل اللہ حتی یرجع (۱۶)

”حضرت انسؓ کہتے ہیں کہ رسول اللہ ﷺ نے فرمایا: جو شخص علم حاصل کرنے کے لیے (گھر سے) نکلے وہ جب تک گھر واپس نہ آجائے اللہ کی راہ میں ہے۔“

☆ عن انس قال، قال رسول اللہ ﷺ: طلب العلم فریضة علی کل مسلم (۱۷)

”حضرت انسؓ کہتے ہیں کہ رسول اللہ نے فرمایا حصول علم ہر مسلمان پر واجب ہے۔“

☆ عن کثیر بن قیس قال: کنت جالسا مع ابی الدرداء فی مسجد دمشق فنجاء رجل فقال یا ابا الدرداء انی جنتک من مدینة الرسول لحديث بلغنی انک تحدث عن رسول اللہ ﷺ ما جئت لحاجة قال فانی سمعت

رسول اللہ ﷺ يقول: من سلك طريقا يطلب فيه  
علما سلك به طريقا من طرق الجنة وان الملائكة  
لتضع اجنحتها رضى لطالب العلم وان العالم يستغفر له  
ما فى السموات ومن فى الارض والحيتان فى جوف  
الماء وان فضل العالم على العابد كفضل القمر ليلة  
البدر على سائر الكواكب وان العلماء ورثة الانبياء وان  
الانبياء لم يورثوا دينارا ولا درهما وانما ورثوا العلم  
فمن اخذه بحط وافر (۱۸)

”کثیر بن قیسؒ کہتے ہیں، میں دمشق کی مسجد میں ابودرداءؓ کے پاس بیٹھا ہوا تھا کہ ایک شخص ان کے پاس آیا اور کہا اے ابودرداءؓ میں رسول اللہ ﷺ کے شہر مدینہ سے یہ سن کر آیا ہوں کہ تمہارے پاس ایک حدیث ہے، جس کو تم رسول اللہ ﷺ سے روایت کرتے ہو اور کوئی غرض بجز اس کے میرے یہاں آنے کی نہیں ہے۔ (ابودرداءؓ نے) کہا: میں نے رسول اللہ ﷺ کو یہ فرماتے سنا ہے کہ جو شخص طلب علم کے لیے سفر اختیار کرے اللہ اس کو ہمیشہ کے راستے پر چلاتا ہے اور فرشتے (دین کے) طالب علم کی رضامندی کے لیے اپنے پروں کا سایہ اس پر ڈالتے ہیں اور عالم کے لیے ہر وہ چیز جو آسمانوں کے اندر ہے (جیسے فرشتے) اور جو زمین پر ہے (مثلاً انسان، جن اور حیوانات وغیرہ تمام مخلوقات) استغفار کرتی ہے اور (یہاں تک کہ) مچھلیاں بھی پانی کے اندر مغفرت کی دعا کرتی ہیں اور عالم کی فضیلت عابد پر ایسی ہے جیسی کہ چودہویں رات کا چاند ستاروں پر فضیلت رکھتا ہے اور عالم پیغمبروں کے وارث اور جانشین ہیں اور انبیاء کا ورثہ دینار اور درہم نہیں ہیں بلکہ ان کا ورثہ علم ہے جس کا وارث (انہوں نے) عالم کو بنایا ہے تو جس شخص نے علم کو حاصل کیا اس نے کامل حصہ پایا۔“

نبی ﷺ نے علم بوارکان خیر میں شمار کیا ہے اور افراد کو اس خوبی سے تمیز کیا ہے۔ آپ نے

فرمایا:

☆ عن جابر بن عبد الله، قال رسول الله ﷺ: الناس معادن فخيرهم في الجاهلية خيارهم في الاسلام اذا فقهوا (۱۹)

”جابر بن عبد اللہ سے روایت ہے کہ رسول اللہ ﷺ نے فرمایا: انسان کا نہیں ہیں، جاہلیت کے عہد میں ان کے پسندیدہ لوگ اسلام کے بھی پسندیدہ ہیں اگر دینی فہم رکھیں۔“

نبی ﷺ نے علم کو ان امور میں شمار کیا جس پر رشک کیا جاسکتا ہے، حدیث میں ہے:

☆ عن عبد الله بن عباس، قال، قال رسول الله ﷺ: لا حسد الا في اثنتين، رجل اتته الله مالا فسلطه على هلكة في الحق و آخر اتته الله حكمة فهو يقضى بها ويعلمها (۲۰)

”عبد اللہ بن عباس سے روایت ہے کہ رسول اللہ ﷺ نے فرمایا: دو چیزوں کے سوا کسی پر حسد جائز نہیں، وہ شخص جسے اللہ نے مال دیا اسے حق کی راہ میں صرف کرنے پر لگا دیا دوسرا وہ جسے اللہ نے حکمت عطا فرمائی وہ اس سے فیضی کرتا ہے اور اسے سکھاتا ہے۔“

اسی طرح رسول اکرم ﷺ نے مسلمانوں کو اس بات پر آمادہ کیا کہ وہ زیور علم سے آراستہ ہوں، آپ کا ارشاد گرامی ہے:

☆ اغد عالما او متعلما او مستمعا او محبا ولا تكن الخامسة فتهلك قال عطاء قال لي مسعر زدتنا خامسة لم تكن عندنا، والخامسة ان تبغض العلم واهله (۲۱)

”تجھے اس حال میں صبح کرنی چاہیے کہ تو عالم ہو، متعلم ہو، علم سننے والا ہو یا علم سے محبت رکھنے والا اگر کوئی پانچویں صورت اختیار کی تو ہلاک ہو جائے گا۔ عطاء کہتے ہیں کہ مجھ سے مسعر نے کہا: پانچویں چیز کا اضافہ کیا جو ہمارے ہاں نہیں اور پانچویں یہ ہے کہ علم اور اہل علم سے بغض رکھے۔“

ہادی اعظم، حضرت محمد ﷺ کو معلم انسانیت اور معلم کتاب و حکمت بنا کر مبعوث کیا گیا۔ خود رسول اکرم ﷺ نے اپنی ذات گرامی کے لیے ”معلم“ کے لقب کو زیادہ پسند فرمایا، اور اپنی بعثت کا مقصد ”معلم“ ہونا بیان فرمایا۔

☆ عن عبد اللہ بن عمرو ان رسول اللہ ﷺ مر بمجلسین فی مسجدہ فقال کلاهما علی خیر واحد ہما افضل من صاحبه اما هولاء (عباد) فیدعون اللہ ویرغبون اللہ فان شاء اعطاهم وان شاء منعہم واما هولاء فیتعلمون الفقه و یعلمون الجاہل فہم افضل و انما یبعث معلما ثم جلس فیہم (۲۲)

”حضرت عبد اللہ بن عمرو بیان کرتے ہیں کہ ایک مرتبہ رسول اللہ ﷺ دو مجلسوں میں سے گزرے جو مسجد میں منعقد ہوئی تھیں۔ آپ نے فرمایا: دونوں مجلسیں بھلائی پر ہیں لیکن ان میں سے ایک دوسری سے بہتر ہے، ان دونوں میں سے ایک عبادت میں مصروف ہے، اللہ سے دعا کر رہی ہے اور اس سے اپنی خواہش و رغبت کا اظہار کر رہی ہے، پس اگر اللہ تعالیٰ چاہیں تو انہیں عطا کر دیں۔ چاہیں تو محروم رکھیں اور دوسرے لوگ دینی بصیرت حاصل کر رہے ہیں اور جاہلوں کو علم سکھار رہے ہیں، لہذا یہ لوگ بہتر ہیں اور میں بھی معلم بنا کر بھیجا گیا ہوں (یہ کہہ کر) آپ بھی ان میں بیٹھ



گئے۔“

عبد حاضر کے معروف محقق اور متعدد علمی موضوعات پر کتابوں کے مصنف شیخ علامہ عبدالفتاح ابوعدہ اس حدیث پر تبصرہ کرتے ہوئے لکھتے ہیں!

☆ نعم: انما بعثه الله معلما صلی اللہ علیہ وسلم وهذا المعلم المرابي الكبير. ولا اكبر منه معلما في البشر، والهادي الامي البصير، والرسول المبلغ المنير: هو الذي تدين لتعليمه وتربيته امم كثيرة، وتبجله شعوب واقوام مختلفة في شتى انحاء المعمورة، تعد بمئات الملايين، تخضع لقلوله، وتسترشد بهديه، وتلتمس رضوان الله تعالى في اتباعه والافتداء بذنبه (۲۳)

بے شک، اللہ عزوجل نے آپ کو معلم بنا کر مبعوث فرمایا، اور آپ سب سے بڑے معلم اور مربی ہیں، پوری انسانی تاریخ میں آپ سے بڑھ کر کوئی معلم نہیں گزرا، آپ کو ہادی، امی اور بصیر بنا کر بھیجا گیا، اور رسول کو مبلغ اور (سراج) منیر بنا کر بھیجا گیا، آپ وہ ہیں کہ آپ کی تعلیم و تربیت سے متعدد اقوام عظمت پا رہی ہیں، مختلف اقوام و قبائل دنیا کے مختلف خطوں میں (آپ کے علمی فیضان کی بدولت) جلا پا رہی ہیں، جن کا شمار اربوں میں ہوتا ہے، وہ آپ کے فرامین کی اتباع کرتے ہیں، اور آپ کی تعلیمات سے راہ ہدایت پاتے ہیں۔ اور ان کی پیروی اور اقتدار میں اللہ کی رضا کے متلاشی رہتے ہیں۔

رسول اللہ صلی اللہ علیہ وسلم کو معلم انسانیت اور معلم کتاب و حکمت بنا کر مبعوث فرمایا گیا، آپ کے ریضہ نبوت میں تلاوت آیات الہی، تزکیہ و تربیت نفوس اور تعلیم کتاب و حکمت شامل

تھے۔ (۲۴)

دین حنیف کے داعی اکبر، ابوالانبیاء حضرت ابراہیم خلیل اللہ جب مرکز مکت اور مرکز توحید کعبہ اللہ کی بنیادیں اٹھا رہے تھے، اس وقت انہوں نے اللہ عزوجل سے اہل عرب میں ایک نبی مبعوث کیے جانے کی دعا فرمائی، انہوں نے بارگاہ الہی میں درخواست کی:

رَبَّنَا وَابْعَثْ فِيهِمْ رَسُولًا مِّنْهُمْ يَتْلُوا عَلَيْهِمُ الْبُكْرَةَ  
وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۝ (۲۵)

اے ہمارے پروردگار، ان کے اندر انہی میں سے ایک رسول مبعوث فرما جو انہیں تیری آیات پڑھ کر سنائے، جو انہیں کتاب اور حکمت کی تعلیم دے، جو ان کا (نفس کا تزکیہ) کرے۔

رسالتِ عظمیٰ کے فرائض منصبی: حضرت ابراہیم علیہ السلام نے اللہ کے گھر کی تعمیر کے بعد اپنی آئندہ نسل کی فلاح دنیا و آخرت کے واسطے حق تعالیٰ سے یہ دعا کی کہ میری اولاد میں ایک رسول بھیج دیجئے، جو ان کو آپ کی آیات تلاوت کر کے سنائے، کتاب و حکمت کی تعلیم دے اور ان کو ظاہری و باطنی آلائشوں سے پاک و صاف کر دے۔ حدیث میں ہے کہ حضرت ابراہیم علیہ السلام کی یہ دعا قبول ہوئی۔ اور حق تعالیٰ کی طرف سے آپ کو یہ جواب ملا کہ یہ رسول اعظم رسالتِ عظمیٰ کے منصبِ جلیلہ پر فائز ہو کر آخری زمانہ میں مبعوث ہوں گے۔ اسی بنا پر جب آپ خاتم النبیین ﷺ بن کر تشریف لائے تو روایات میں ہے کہ آپ نے صحابہؓ سے فرمایا کہ میں تمہیں بتاؤں کہ میں کون ہوں؟

”انا دعوة ابی ابراهیم وبشارة عیسیٰ ورویا امی“

کہ میں اپنے باپ حضرت ابراہیم علیہ السلام کی دعا۔ حضرت عیسیٰ علیہ السلام کی بشارت۔ اور اپنی والدہ ماجدہ کے خواب کا مظہر ہوں۔

سورہ بقرہ میں حضرت ابراہیم علیہ السلام کے ان دعائیہ کلمات کا مضمون سورہ آل عمران اور

سورہ جمعہ کی آیات میں بھی مذکور ہے۔ جن میں حضور سرور کائنات ﷺ کی رسالتِ عظمیٰ اور آپ کے عہدہ ختم نبوت کے فرائض منہی بیان کیے گئے ہیں۔ جو کہ چار چیزوں پر مشتمل ہیں۔

(۱) تلاوت آیات: اللہ کے فرامین اور ارشادات کو لفظاً لفظاً جوں کا توں پڑھ کر سنانا۔

(۲) تعلیم کتاب: الفاظ کے معانی و مرادات کی وضاحت کرنا۔ اور اللہ کی کتاب کا صحیح منشاء

اور مطلوب سمجھانا، تاکہ لوگ کتاب کی روح تک پہنچ سکیں۔

(۳) تعلیم حکمت: اُمت کے سامنے اپنے اسوۂ حسنہ کا عملی نمونہ اس انداز میں پیش کرنا کہ

انسانی زندگی کے تمام تر وسعت پذیر پہلوؤں کی حکمتِ عملی کھل کر سامنے آجائے۔ اور خدا و عالم و حکمت کی شیکنا لوجی بھی سمجھ میں آجائے۔

(۴) تزکیہ نفس: اُمت کے افراد کو ظاہری اور باطنی نجاستوں سے پاک و صاف کرنا۔ اور

ریاضتوں، مجاہدوں اور عملی کوششوں سے مانجھ اور صیقل کر کے ذہنوں کو قبولیت حق کے لیے مستعد اور تیار کرنا، تزکیہ نفس کہلاتا ہے۔ اس کے لیے ذہن سازی اپنی جگہ سب سے اہم ہے کہ جس کے واسطے منکرات و رزائل سے اجتناب کرنا۔ اور فضائل اخلاق کا اپنانا انتہائی لازم ہے۔

اگر بنور دیکھا جائے تو معلوم ہوگا کہ بعثتِ نبوی ﷺ کے مقاصد کا حصول جن سے اُمتِ مسلمہ کی

بجا طور پر تعمیر و تشکیل ہوتی ہو، نبوت کے ان ہی چار فرائض منہی پر منحصر ہے۔ ان کے بغیر مکمل دینی معاشرہ اور اسلامی زندگی کا صحیح ڈھانچہ تیار نہیں ہو سکتا۔

اسوۂ نبوی ﷺ کا غالب حصہ تعلیمی ہے، قرآن مجید میں اللہ تعالیٰ نے آپ کی رسالت کے

مقاصد اس طرح بیان فرمائے ہیں:

كَمَا أَرْسَلْنَا فِيكُمْ رَسُولًا مِّنْكُمْ يَتْلُوا عَلَيْكُمْ آيَاتِنَا و

يُزَكِّيْكُمْ و يُعَلِّمُكُمُ الْكِتٰبَ و الْحِكْمَةَ و يُعَلِّمُكُم مَّا لَمْ

تَكُونُوْا تَعْلَمُوْنَ ﴿٢٦﴾

”ہم نے تمہارے درمیان خود تم میں سے ایک رسول بھیجا جو تمہیں ہماری

آیات سنا تا ہے، تمہاری زندگیاں سنوارتا ہے، تمہیں کتاب و حکمت کی تعلیم دیتا ہے، اور تمہیں وہ کچھ سکھاتا ہے، جو تم نہیں جانتے تھے۔  
”سورۃ الجمعہ“ میں فرمایا گیا:

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ (۲۷)

”وہ ہی ہے جس نے ان پڑھوں میں ایک رسول انہی میں سے بھیجا، وہ انہیں اس کی آیات پڑھ کر سنا تا ہے اور انہیں (برائیوں سے) پاک کرتا ہے اور انہیں سکھاتا ہے کتاب اور دانش مندی کی باتیں، اور بالتحقیق یہ لوگ اس سے پہلے کھلی گمراہی میں تھے“  
سورۃ آل عمران میں ارشاد فرمایا گیا!

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (۲۸)

اللہ تعالیٰ نے ایمان والوں پر احسان فرمایا جب کہ ان کے اندر خود انہی میں سے ایک رسول مبعوث کیا، جو انہیں اس کی آیات پڑھ کر سنا تا ہے، اور ان کا تزکیہ کرتا ہے، اور انہیں کتاب و حکمت کی تعلیم دیتا ہے۔

معلم کتاب و حکمت، محسن انسانیت ﷺ پر نازل ہونے والی وحی کا نقطہ آغاز علم، قلم، اور تعلیم کے الفاظ سے ہوا، جن سے اسلام اور تعلیمات نبوی ﷺ میں علم اور اہل علم کی عظمت و فضیلت کا اندازہ لگایا جاسکتا ہے، ارشاد ربانی ہوا: سورۃ العلق آیت ۵ تا ۱

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝

اِقْرَأْ وَرَبُّكَ الْاَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْاِنْسَانَ  
مَا لَمْ يَعْلَمْ ۝ (۲۹)

پڑھیے اپنے رب کے نام سے جس نے (سب) کو پیدا کیا، انسان کو جسے  
ہوئے خون سے پیدا کیا، پڑھیے اور آپ کا پروردگار سب سے بڑا کریم  
ہے۔ جس نے قلم سے سکھایا، انسان کو وہ سکھایا جو وہ نہ جانتا تھا۔

ان قرآنی آیات سے وحی الہی کا نزول ہوا، وحی الہی معلم انسانیت ﷺ پر مسلسل ۲۳  
سال تک نازل ہوتی رہی۔ ان آیات سے جہالت کی تاریکی میں ڈوبی ہوئی دنیائے انسانیت پر  
رحمت ربانی کا دروازہ کھل گیا، اور علم و حکمت اور تزکیہ و تربیت نفس کا یہ دروازہ مسلسل نزول وحی کی  
شکل میں اور عہد نبوی ﷺ سے تاقیام قیامت عالم انسانیت پر کھل گیا۔

خود پروردگار عالم، عالم الغیب والشہادہ نے اس ابدی پیغام ہدایت میں عالم انسانیت  
کو مخاطب بناتے ہوئے وا شکاف الفاظ میں ارشاد فرمایا:

”وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدْكِرٍ“ ۝  
اور تحقیق ہم نے نصیحت کے لیے قرآن کو آسان کر دیا، تو ہے کوئی نصیحت  
پکڑنے والا؟ (۳۰)

ایک اور موقع پر ارشاد ہوا:

وَ اَنْزَلْنَا اِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ اِلَيْهِمْ وَ لَعَلَّهُمْ  
يَتَفَكَّرُونَ ۝ (۳۱)

اور ہم نے آپ پر یہ نصیحت نامہ نازل کیا ہے، تاکہ آپ لوگوں کو بیان،  
کردیں، جو کچھ ان کے پاس بھیجا گیا ہے، اور تاکہ وہ غور و فکر سے کام  
لیں۔

دنیا کے تمام مذاہب میں دین اسلام ہی وہ پہلا اور آخری مذہب اور آسمانی صحائف

میں قرآن ہی وہ واحد صحیفہ ہدایت ہے جو انسان کو کائنات اور نظام کائنات میں غور و فکر ہی عبرت و بصیرت، اور تفکر و تدبیر کی دعوت دیتا ہے۔ (۳۲)

”اقرأ“ کا حکم الہی انسانی تاریخ کا ایک غیر معمولی واقعہ تھا جس نے آنے والے دور میں انسانی تاریخ کا دھارا مڑ دیا، علم و حکمت کے اس ابدی پیغام سرمدی نے انسانی نظام و نظریہ حیات کو ایک خاص رخ اور ایک خاص منبج عطا کیا، اس نے تہذیب و تمدن اور علم پروری کی انسانی تاریخ پر انمٹ نقوش ثبت کیے، انسان جدید کی صورت گری کا آغاز عارحرا میں نزولِ وحی سے ہوا۔ اس حقیقت کی ترجمانی کرتے ہوئے مولانا ظفر علی خان نے کیا خوب کہا ہے:

وہ شمع اجالا جس نے کیا چالیس برس تک عاروں میں  
اک روز چمکنے والی تھی سب دنیا کے درباروں میں  
جو فلسفیوں سے کھل نہ سکا اور عقدہ دروں سے حل نہ ہوا  
وہ راز اک کملی والے نے بتلا دیا چند اشاروں میں  
معلم انسانیت پر نازل ہونے والی وحی کی یہ ابتدائی آیات و تعلیمات انتہائی غور و فکر،  
تدبر و تفکر کی تقاضی ہیں۔

وادی فاران کی پہاڑی چوٹیوں پر واقع ”حرا“ نامی تنگ و تاریک عار میں نازل ہونے والے علم و قلم کے نور سے منور اس ابدی پیغام ہدایت نے دنیائے انسانیت کو علم و حکمت کے نور سے منور کیا۔

نام و مستشرق مارگولیوتھ (D, S. Margoliouth) راڈول (Rodwell)

کے ترجمہ قرآن کے مقدمہ میں لکھتا ہے:

دنیا کے عظیم مذہبی صحیفوں میں قرآن ایک اہم مقام رکھتا ہے حالانکہ اس طرح کی تاریخ ساز تحریروں میں اس کی عمر سب سے کم ہے، مگر انسانوں پر حیرت انگیز اثر ڈالنے میں وہ کسی سے پیچھے نہیں، اس نے ایک نئی انسانی فکر پیدا کی اور ایک نئے اخلاق کی بنیاد رکھی (۳۳)

”اقْرَأْ بِاسْمِ رَبِّكَ الَّذِي خَلَقَ“

کے پیغام ہدایت نے علم پروری کو اسلام اور مسلمانوں کی سرشت میں داخل کر دیا، تعلیم و تعلم، اور ابلاغ و فروغ علم اسلام اور مسلمانوں کا مزاج بن گیا، اس وحی کے نزول کے بعد ہی معلم انسانیت ﷺ نے امت کی تعلیم کے لیے اپنی ذات کو وقف کر دیا۔ عالم الغیب والشہادہ نے معلم کتاب و حکمت کی بعثت ہی بحیثیت معلم کے فرمائی، زبان نبوت سے فرمان جاری ہوا: ”انما بعثت معلماً“ (۳۴)

”بے شک، میں تو معلم بنا کر مبعوث کیا گیا ہوں۔“

چنانچہ بعد ازاں سفر و حضر، رات اور دن، ہر حال اور ہر مقام پر معلم انسانیت صلی اللہ علیہ وسلم کی ذات مقدسہ متحرک درس گاہ بن گئی، مختلف حالات و واقعات میں ایک لاکھ سے زائد تلامذہ و صحابہ ﷺ نے آپ ﷺ سے تعلیم پائی۔ اور فرمان نبوی کی پیروی میں فیضان نبوی ﷺ سے فیض یابی کے بعد چار دانگ عالم میں علم و حکمت کے چراغ روشن کئے۔

”معلم کتاب و حکمت، محسن انسانیت صلی اللہ علیہ وسلم کا ارشاد گرامی ہے!

”مثل ما بعثنی اللہ من الہدیٰ والعلم کمثل الغیث الکثیر

اصاب ارضاً، فکان منها نقیۃ، قبلت الماء فأنبتت

الکلاؤ العشب الکثیر و کانت منها احادب امسکت

الماء فنفع اللہ بہا الناس، فشر بوا وسقوا و زر عوا،

وأصاب منها طائفة اخریٰ انما ہی قیعان لا تمسک

ماءً اولاً تنبت کلاً فذلک مثل من فقہ فی دین اللہ

ونفعہ - ما بعثنی اللہ بہ فعلم و علم، و مثل من لم یرفع

بذلک رأ ساً ولم یقبل اللہ الہدیٰ الذی ارسلت

بہ“ (۳۵)

اللہ نے مجھے جو ہدایت اور علم دے کر مبعوث کیا ہے، اس کی مثال اس موسلا دھار بارش کی ہے جو زمین پر گری اور اس کے ایک قابل روئیدگی علاقے نے پانی کو جذب کر لیا، جس سے گھاس اور سبزہ اگ آیا، اور ایک علاقہ ناقابل روئیدگی تھا جس نے پانی کو روک لیا اور اللہ نے اس سے انسانوں کو نفع پہنچایا، لوگوں نے خود پانی پیا اور دوسروں کو پلایا اور کھیتی باڑی کی، اور ایک علاقہ صرف سنگ لاخ اور پہاڑی تھا جہاں نہ پانی رکا اور نہ سبزہ اگا، یہ اس شخص کی مثال ہے جس نے اللہ کے دین کو اچھی طرح سمجھا، میرے علم و ہدایت نے اسے نفع پہنچایا، اسے خود سیکھا اور دوسروں کو سکھایا، اور اس شخص کی مثال ہے جس نے علم و ہدایت آنے کے بعد جہالت سے سر نہیں اٹھایا اور نہ ہی اللہ کی ہدایت قبول کی، جسے دے کر مجھے مبعوث کیا گیا ہے۔

انہی فرامین کی بنیاد پر عہد نبوی ﷺ میں تعلیم و تعلم پر شروع ہی سے بڑی توجہ مبذول کی جاتی رہی۔

معلم انسانیت صلی اللہ علیہ وآلہ وسلم نے صحابہؓ صحابیاتؓ کی تعلیم کے لیے مکہ معظمہ میں ”دارالرقم“ میں ایک خفیہ مدرسہ قائم فرمایا، جہاں نو مسلموں کے لیے تعلیم کا اہتمام کیا گیا۔ (۳۶)

دارالرقم کو اسلامی تعلیمات کا سب سے پہلا مرکز ہونے کا اعزاز حاصل ہے، یہ مکان ککے کے نواحی علاقے میں کوہ صفا پر واقع تھا، اور ابتدائی دور میں ایک صحابی حضرت ابن ابی الارقمؓ کی ملکیت تھا، انہی سے منسوب ہونے کی وجہ سے اسے دارالرقم کہا جانے لگا۔ درس و تدریس، اور تعلیم و تعلم کا سلسلہ اس مکان میں تین سال تک جاری رہا۔ بہت سے محققین ککے کی اس درس گاہ کو مسلمانوں کی سب سے پہلی درس گاہ بھی قرار دیتے ہیں۔ (۳۷)

چنانچہ مکہ مکرمہ میں کفار و مشرکین کی ایذا رسانی اور حالات کی ناسازگاری کے باوجود کسی نہ کسی طرح قرآن اور اسلام کی بنیادی تعلیم جاری تھی۔ معلم انسانیت ﷺ صحابہ کرامؓ کو تعلیم دیتے تھے۔ موسم حج اور دیگر مواقع پر لوگوں کو قرآن سناتے تھے۔ اس دور میں مسجد ابو بکر



صدیقؑ، بیت فاطمہ بنت خطاب، شعب ابی طالب وغیرہ کو کسی حد تک درس گاہ کہا جاسکتا ہے۔ اس کے باوجود کمی دور میں فیضان نبوی ﷺ کی بدولت متعدد قراء و معلمین پیدا ہوئے جنہوں نے دوسروں کو قرآن اور فقہ فی الدین کی تعلیم دی۔ (۳۸)

ان درس گاہوں کے علاوہ اس زمانہ میں مدینہ منورہ کے مختلف علاقوں اور قبیلوں میں تعلیمی مجالس اور حلقے جاری تھے۔ جن میں بطور خاص بنو نجار، بنو عبدالاشہل، بنو ظفر، بنو عمرو بن عوف، بنو سالم وغیرہ کی مساجد میں اس کا انتظام تھا، اور عبادہ بن صامت، عتبہ بن مالک، معاذ بن جبل، عمر بن سلمہ، اسید بن حضیر، مالک بن حویرث رضوان اللہ عنہم اجمعین ان کے ائمہ اور معلمین تھے۔ (۳۹)

ان درس گاہوں میں قرآن اور بنیادی ضروریات دین کے بارے میں آگاہی اور تعلیم و تربیت دی جاتی تھی، رسول اللہ صلی اللہ علیہ وسلم نے حضرت مصعب بن عمیرؓ کو روانہ کرتے وقت مندرجہ ذیل تین باتوں کی ہدایت کی تھی!

أمره أن يقرأهم القرآن و يعلمهم الإسلام و يفقههم في

الدين. فكان يسمى المقرئ بالمدينة (۴۰)

آپ صلی اللہ علیہ وسلم نے انہیں حکم دیا کہ لوگوں کو قرآن پڑھائیں اور اسلام کی تعلیم دیں اور ان میں دین کے متعلق بصیرت پیدا کریں، چنانچہ وہ مدینہ میں مقرئ کے نام سے یاد کئے جانے لگے۔

ابن اسحاق نے لکھا ہے کہ ہجرت سے قبل مکہ میں جیسے ہی کوئی وحی نازل ہوتی رسالت اب صلی اللہ علیہ وسلم اسے فوراً مردوں کے اجتماع میں، پھر عورتوں کی مجلس میں تلاوت اور تبلیغ فرماتے، مدینہ منورہ آتے ہی مسجد نبویؐ کی تعمیر ہوئی تو اس میں ایک حصہ بطور ”صفہ“ مختص کیا گیا، جسے اسلامی تاریخ میں پہلی باقاعدہ درس گاہ اور اصحاب صفہ کو طالبان علم کی پہلی جماعت ہونے کا شرف حاصل ہوا۔

مدینہ منورہ میں تحریک اسلام کو آزاد ماحول میسر آیا تو معلم کتاب و حکمت صلی اللہ علیہ وسلم نے سب سے پہلے تعلیم و تربیت کے مسئلے کو مستقل اور پائیدار بنیادوں پر حل کرنے کی طرف توجہ فرمائی۔

آپ صلی اللہ علیہ وسلم پیغمبرانہ حکمت و بصیرت کا فیصلہ یہ ہوا کہ تعلیم و تربیت کا مرکز ایسا ہونا چاہئے جہاں ہر روز مقررہ اوقات پر مسلمانوں کا اجتماع ہو اور اس اجتماع کی حیثیت گویا فرض و وجوب کی ہو۔ چنانچہ اس مقصد کے لیے آپ نے مسجد کو منتخب کیا، اس اعتبار سے مسجد نبوی اسلام کا پہلا مرکز تعلیم و تربیت ہے۔ جس کے لیے آج کی زبان میں جامعہ یا یونیورسٹی کی تعبیر اختیار کی جاسکتی ہے۔ اس یونیورسٹی کا نصاب تعلیم و تربیت کیا تھا اور اس کے ذریعے آپ نے ثقافتی مسئلے کو کیسے مستقل بنیادوں پر حل کیا؟ اس کا جواب قرآن مجید نے ہر زمان و مکان کے انسان کی رشد و ہدایت کے لیے اپنے اندر محفوظ کر لیا اور وہ یہ ہے!

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا  
وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ  
تَكُونُوا تَعْلَمُونَ ﴿۵۱﴾

جس طرح (مجملہ اور نعتوں کے) ہم نے تم میں تمہیں میں سے ایک رسول بھیجا ہے جو تمہیں ہماری آیات پڑھ کر سناتا، تمہارا تزکیہ کرتا، تمہیں الکتاب (قرآن) اور حکمت سکھاتا اور تمہیں ان باتوں کی تعلیم دیتا ہے۔ جن کا تمہیں علم نہ تھا۔

اس سے معلوم ہوا کہ اس پہلی اسلامی یونیورسٹی (صفہ) کا نصاب اصولی طور پر یہ تھا!

۱۔ قرأت قرآن، ۲۔ تزکیہ، ۳۔ تعلیم کتاب، ۴۔ تعلیم حکمت اور ۵۔ علوم نو کی تعلیم،

چنانچہ اس مقصد کے حصول کی خاطر آپ نے مسجد نبوی ﷺ کے ایک کنارے پر ایک

جگہ مخصوص کر لی، جسے اس کے سابقان کی وجہ سے ”صفہ“ کہتے تھے۔ یہ دراصل ایک کھلی اقامتی

Residential درس گاہ تھی، جس میں ہر چھوٹا، بڑا شخص تعلیم و تربیت حاصل کرتا تھا، چاہے وہ اس میں اقامت گزیر ہو یا نہ ہو، مسلمانوں کی ایک جماعت جنہوں نے اپنی کل زندگی تحریک اسلام کے لیے وقف کر دی تھی، تعلیم و تربیت کے حصول کے لیے اس میں اقامت گزیر ہو گئی، انہیں ”اصحاب صفہ“ کہتے تھے، اس اعتبار سے اگر مسجد نبوی ﷺ کی اس درس گاہ کو عصر حاضر کی اقامتی اور کھلی درس گاہوں کا پیش خیمہ کہا جائے تو بے جا نہ ہوگا۔ (۳۲)

مسجد نبوی کے ایک حصہ میں ڈانس کے طور پر ایک چبوترہ قائم کر دیا گیا جو دن کے وقت تعلیم گاہ کا کام دیتا اور رات کے وقت بے خانماں لوگوں کے لیے دارالاقامہ بنتا۔ یہ پہلی اقامتی Residential جامعہ تھی، جو رسول اللہ صلی اللہ علیہ وسلم نے قائم فرمائی، پہلے ہی دن سے شہر کے باشندے بھی وہاں آنے لگے، بے خانماں لوگ حصول تعلیم کے لیے وہیں رہتے تھے۔ (۳۳)

اس اقامتی درس گاہ میں لکھنے پڑھنے کے علاوہ فقہ کی تعلیم بھی دی جاتی تھی، قرآن کریم کی سورتیں زبانی یاد کرائی جاتی تھیں، فنِ تجوید سکھایا جاتا تھا اور دیگر اسلامی علوم کی تعلیم کا بندوبست تھا، جس کی نگرانی اس تاریخی اور اولین تعلیم گاہ کے معلم اول رسول اکرم صلی اللہ علیہ وسلم شخصی طور سے فرمایا کرتے تھے اور وہاں رہنے والوں کی خوراک وغیرہ کا بھی بندوبست کیا کرتے تھے۔ بعض طلباء اپنی فرصت کے لمحات میں طلب روزگار میں بھی مصروف ہوا کرتے تھے۔

درس گاہ صفہ میں نہ صرف مقیم طلبہ کی تعلیم کا انتظام تھا بلکہ ایسے بھی بہت سے لوگ آتے تھے جن کے مدینے میں گھر تھے اور وہ صرف درس کے لیے وہاں حاضر ہوا کرتے تھے، وقتاً فوقتاً عارضی طور سے درس گاہ میں شریک ہونے والوں کی بھی کمی نہ تھی، جبکہ مقیم طلبہ کی تعداد گھٹتی بڑھتی رہتی تھی۔ (۳۴)

”صفہ“ دن میں ایک مدرسہ (بلکہ جامعہ) بن جاتا تھا اور رات کو دارالاقامہ اور بورڈنگ، یہاں اعلیٰ تعلیم تو خود رسول اللہ صلی اللہ علیہ وسلم دیا کرتے تھے لیکن ابتدائی تعلیم اور لکھنا

پڑھنا سکھانا یہ کام نوجوان صحابہ رضا کاروں کے سپرد تھا۔ (۳۵)

صفہ میں جو تعلیم ہوتی تھی وہ اسلام کی ابتدائی تعلیم تھی، مدرسہ میں جن چیزوں کی تعلیم ہوتی تھی اس کے متعدد شعبے متعدد لوگوں کے سپرد تھے، کسی کے سپرد یہ کام تھا کہ وہ لکھنا پڑھنا سکھائے، کسی کے سپرد یہ تھا کہ جو لکھنا پڑھنا سیکھ چکے ہیں انہیں اس وقت تک کی نازل شدہ سورتیں سکھائیں۔ (۳۶)

دور رسالت میں فروغ علم اور تعلیم کی بنیادی اہمیت کا اندازہ اس سے لگایا جاسکتا ہے کہ انتہائی تنگ دستی اور غربت کے عالم میں زندگی بسر کرنے والے مسلمانوں نے بھی حصول علم کو فوقیت دی اور اس شعبہ میں گراں قدر خدمات انجام دیں۔ تعلیمی وسائل سے محروم یہی مسلمان چند برسوں میں اتنا ممتاز مقام حاصل کر گئے کہ جہاں جہاں ان کے قدم پہنچے وہاں تعلیم و تربیت کے اعلیٰ مراکز قائم ہو گئے۔ حضور انور صلی اللہ علیہ وسلم کے وصال کے فوراً بعد ہی مسند درس و ارشاد قائم ہو چکی تھیں جہاں تعلیمی اعتبار سے مرکز فضیلت سمجھا جاتا تھا۔ یہ مراکز مختلف شہروں میں قائم تھے۔ (۳۷)

چنانچہ وصال نبوی کے بعد خلافت راشدہ میں فتوحات کا دائرہ وسیع ہوا تو نئے نئے مغتوح علاقوں میں جہاں دیگر کبار صحابہ نے اقامت اختیار کی ان میں ”اصحاب صفہ“ کا کردار بھی قابل ذکر اہمیت رکھتا ہے۔ بلاد اسلامی میں اقامت گزریں صحابہ نے امارت، قضاء، تعلیم، جہاد اور علوم نبوی کی تعلیم و تبلیغ میں قابل ذکر خدمات انجام دیں۔ ابو حاتم رازی ”کتاب الجرح والتعديل“ کے مقدمے میں لکھتے ہیں!

ثم تفرقت الصحابة رضی اللہ عنہم اجمعین فی  
النواحی والأمصاّر والثغور، وفی فوح البلدان والإ  
مارة والقضاء والأحكام فبئ کل واحد منهم فی ناحيته  
وبالبلد الذی هو به ماوعاه وحفظه عن رسول اللہ صلی

اللہ علیہ وسلم (۴۸)

حضرات صحابہؓ عالم اسلام کے اطراف و نواحی، بلاد و امصار، سرحدات میں اور فتوحات امارت، قضاء اور تبلیغ احکام کے سلسلہ میں پھیل گئے، اور ان میں سے ہر ایک نے رسول اللہ صلی اللہ علیہ وسلم سے جو کچھ سنا، دیکھا اور یاد کیا تھا سب کو عام کیا۔

عہد نبویؐ کی اس مثالی اور تاریخی درس گاہ صفحہ کو اسلامی تاریخ میں مدارس و جامعات اور دینی اداروں کے رہنما کی حیثیت حاصل رہی ہے۔ اسلام کی چودہ سو سالہ تاریخ میں علیٰ منہاج البعوثہ قائم کئے گئے مدارس، دینی اداروں اور جامعات کے تعلیمی نظام میں ان بیشتر اصولوں اور خصوصیات کو بنیاد بنایا گیا جو تاریخ اسلام کی اس تاریخی درس گاہ کا طرہ امتیاز تھیں۔ (۴۹)

ملی خاکستریونان کو تائیدگی ان سے ☆ علوم مردہ ماضی میں آئی زندگی ان سے

یہی اصحاب صفحہ عکس تھے انوار رحمت کے ☆ وجود پاک تھے ان کے مکاتب درس حکمت کے (۵۰)

اسلامی تاریخ اور تہذیب و تمدن پر دور نبوی ﷺ کے نظام تعلیم کے ہمہ گیر اثرات: اسلام کے تمدن کی پہلی اینٹ مکہ میں رکھی گئی، سب سے پہلا مدرسہ مکہ میں کوہ صفا پر دارالقرآن بنا، اس میں قرآن کی آیتوں اور سورتوں کا نزول ہوا۔ اسی درس گاہ میں رسالت مآب ﷺ نے صحابہؓ کو اسلام کی دعوت و قرآن کی تعلیم دی (۵۱) افراد کی سیرت و کردار کو اسلام کے سانچے میں؛ جانے کے لیے قرآن کی تفہیم کو ذہنوں میں اتارا جس نے شعور کو بیدار کیا۔

مکہ کے بعد اسلام کے تمدن کا آغاز مدینہ منورہ سے ہوا، یہ شہر سب سے پہلے اسلام میں عوامی تعلیم کا مرکز بنا، مسجد نبویؐ کو اسلام کی پہلی درس گاہ بننے کا شرف حاصل ہوا، پھر مدینہ کی نو مسجدوں میں تعلیم کا سلسلہ جاری ہوا (۵۲) مدینہ سے علوم کی سوتیں پھوٹیں، یہی شہر مرکز علم بنا اور "دارالسنہ" کے لقب سے ممتاز ہوا۔ (۵۳)

مذکورہ بالا اصول کے مطابق اسلامی عہد میں جو شہر تمدنی حیثیت سے ممتاز و فائق رہے وہ تعلیم کے مرکز بھی رہے، چنانچہ عہد صحابہؓ میں مدینہ منورہ کو سب سے پہلے "مدینۃ العلم" کا

لقب ملا پھر حجاز مرکز علم قرار پایا۔ دور مصوئی میں مرکز خلافت جب عراق منتقل ہوا تو یہ شرف کوفہ و بصرہ کو حاصل ہوا، اس کے بعد دور اموی میں دار الخلافہ جب سرزمین شام میں لے جایا گیا تو مرکز علم دمشق بن گیا، زوالِ بنی امیہ کے بعد مشرق میں دور عباسی میں بغداد کو مرکزی حیثیت حاصل ہوئی تو بغداد معدن علم بنا۔ پھر یہ فضیلت و امتیاز مصر و نیشاپور وغیرہ کو اور مغرب میں قیروان و قرطبہ کو حاصل ہوا، ابن خلدون لکھتا ہے:

”بغداد، قرطبہ، قیروان، بصرہ، کوفہ کو دیکھو جب یہاں اسلام کے ابتدائی زمانہ میں تمدن پھیلا اور عمرانی ترقی درجہ کمال کو پہنچی تو ان شہروں میں علم کے سمندر جوش مارنے لگے، یہاں کے باشندے تعلیمی اصطلاحات و مسائل کے استنباط میں تفضن طبع دکھانے لگے اور متقدمین سے بھی گوئے سبقت لے گئے جب یہاں تمدن کو زوال آیا اور حالت اتر ہوئی تو بساط علم الٹ گئی اور علم و تعلیم یہاں سے مفقود ہو کر دوسرے شہروں میں منتقل ہو گئے۔“ (۵۴)

”جب بغداد، بصرہ اور کوفہ جیسی علم کی کانیں مٹ گئیں تو ان سے بڑے بڑے شہر آباد ہوئے اور علم کا مرکز عراق عجم میں منتقل ہو کر خراسان و ماوراء النہد میں قائم ہوا، پھر قاہرہ میں منتقل ہوا، قاہرہ کی تمدنی حیثیت چوں کہ مسلسل قائم رہی اس بنا پر یہ ہر زمانے میں علم کا مرکز رہا۔ (۵۵)

عہد رسالت ﷺ سے تعلیم کا آغاز ہوا لیکن سو سال کی مختصر مدت میں تعلیم کو ایسی ترقی ہوئی کہ فتوحات اسلامی کا دائرہ جتنا وسیع ہوتا گیا تعلیم کا دائرہ اس سے زیادہ وسیع تر ہوتا گیا چنانچہ علامہ ابن حزم لکھتے ہیں۔

”جسے تاریخ کا تھوڑا سا علم ہے وہ یقیناً یہ بات جانتا ہے کہ تابعین نے سندھ، خراسان، آرمینیا، آذربائیجان، موصل، دیار ربیعہ، دیار مصر، شام، افریقہ، اندلس، حجاز، یمن، پورا جزیرہ عرب، عراق، فارس، کرمان، سجستان، طبرستان، جرجان، جبال میں اسلام پھیلا یا اور نور علم سے گوشہ گوشہ کو سنور کر دیا تھا۔“ (۵۶)

یہی وہ تاریخی اور ابدی حقیقت ہے، جس کا اعتراف مسلم مفکرین اور مورخین کی طرح

مغرب کے نام ور مصنفین اور مستشرقین کو بھی ہے، مغرب کا معروف مستشرق اے، جے، آربری معروف عرب مصنف ڈاکٹر احمد شلمی کے پی ایچ ڈی کے تحقیقی مقالے ”تاریخ تعلیم و تربیت اسلامیہ“ کے پیش لفظ میں اعتراف حقیقت کے طور پر لکھتا ہے:

بنی نوع انسان پر اسلام کی تحسین و توصیف اور شکر گزاری واجب ہے، مسلمانوں نے علم و ادب اور فنون و سیاست میں جو اضافے کیے ہیں، ان کے متعلق بہت لکھا جا چکا ہے، یہ کامیابیاں اور کامرانیوں ہرگز حاصل نہ ہوتیں، اگر مسلمانوں کو علم سے پر جوش عقیدت نہ ہوتی، جو ہمیشہ ان کا طرہ امتیاز رہا ہے، مسلمان مردوں اور عورتوں نے یکساں طور پر پوری عقیدت کے ساتھ اپنے پیغمبر ﷺ کے حکم پر عمل کیا کہ علم حاصل کرنا ہر مسلمان پر فرض ہے“ (۵۷)

معلم انسانیت کا فلسفہ ابلاغ و فروغ تعلیم: معلم انسانیت ﷺ نے ابلاغ علم کو ہر ایک پر لازم کیا اور فرمایا

”بلغوا عنی ولو آیة“ (۵۸)

”میری طرف سے پہنچا دو اگر چہ ایک ہی آیت ہو، ابلاغ کا دائرہ نہایت وسیع ہے، اس میں حفظ و تلقین، یاد رکھنا اور دوسروں کو علمی مواد فراہم کرنا نیز نقل کتاب اور کتاب وغیرہ تمام وسائل کی فراہمی داخل ہے۔ علم ایک دولت ہے اور اس دولت کا فائدہ اسی وقت متصور ہو سکتا ہے جب اس سے معاشرے کو انفرادی اور اجتماعی طور پر خیر نصیب ہو۔ ایسا علم جس سے خلق خدا کو نفع نہیں بے کار محض ہے۔ یہی وجہ ہے کہ اہل علم کی کوشش ہوتی ہے کہ وہ اس خزانے کو مخفی نہ رکھیں بلکہ اسے لوگوں تک پہنچائیں، نبی معلم ﷺ نے اہل علم پر واجب ٹھہرایا کہ وہ علم کی اشاعت کریں۔ آپ نے کتمان علم کو حرام قرار دیا۔ آنحضرت ﷺ کے اس طرز فکر کے گواہ ہزاروں مسلمان ہیں جن کے سینوں میں آپ نے علم کی شمع روشن کی تھی۔ حضرت عبداللہ بن مسعودؓ سے سنیں:

”عن ابن مسعود قال سمعت رسول الله ﷺ يقول:

نضر الله امراسم منا حدیثا فحفظه حتی یبلغه قرب

مبلغ احفظ له من سامع“ (۵۹)

”ابن مسعودؓ کہتے ہیں کہ میں نے رسول اللہ ﷺ کو یہ فرماتے سنا: اللہ تعالیٰ اُس شخص کو تر و تازہ رکھے جس نے ہم سے حدیث سنی، اسے حفظ کیا، حتیٰ کہ اسے پہنچایا۔ بسا اوقات سننے والے کی بہ نسبت حدیث کی زیادہ حفاظت وہ کرتے ہیں جو ان سے سنتے ہیں۔

یہ مشہور حدیث ہے اور کئی طریقوں سے مروی ہے۔ مثلاً:

”رب مبلغ او عی من سامع ورب حامل فقه غیر، ورب حامل فقه الی من هو افقه منه نصر اللہ عبدا سمع

مقاتلی فو عاها ثم اداها الی من لم یسمعها . (۶۰)

”کئی پہنچائے جانے والے سننے والے سے زیادہ حفاظت کنندہ ہوتے ہیں۔ بہت سے غیر فقیہ لوگ فقہی علوم کے حامل ہوتے ہیں اور کتنے حامل فقیہ ہوتے ہیں جو اپنے سے زیادہ فقیہ تک پہنچاتے ہیں۔ اللہ اس شخص کو تر و تازہ رکھے جس نے میری بات سنی، اسے محفوظ کیا اور پھر اسے اس شخص تک پہنچایا جس نے نہیں سنا، چنانچہ ائمہ کرام نے علم کا آخری درجہ اس کی نشرو اشاعت اور ابلاغ کو قرار دیا ہے (۶۱)

دور نبویؐ کے نظام تعلیم کی امتیازی خصوصیات نبی اکرم ﷺ ملت اسلامیہ کے سب سے پہلے معلم تھے۔ آپ ہی نے پہلی منظم تعلیم گاہ مدینہ منورہ میں قائم فرمائی۔ صفہ نامی چوترا پہلا مدرسہ تھا اور اصحاب صفہ اس کے معلم تھے۔ اس مدرسے نے اسلامی قلمرو میں تعلیم کی نوج قائم کی اور جو روایت اس میں پڑی وہ ہی ہماری تعلیمی روایت بن گئی اور وہ روایت یہ تھی:

(۱) اولین چیز دینی تعلیم ہے۔ قرآن اور سنت نبوی ﷺ کو نصاب تعلیم کا مرکز و محور ہونا

چاہیے۔

(ب) تعلیم کا مقصد (۱) اچھا مسلمان اور داعی الی الحق بنانا (۲) اور مسلم

معاشرے کی ہمہ ضروریات کو پورا کرنا ہے۔



(ج) رسول کریم ﷺ نے تعلیم اور مسجد کا تعلق قائم کیا۔ مسجد دینی محور، سیاسی مرکز اور تعلیم گاہ بنی اور اس کے ذریعے سے طالب علم ایک مخصوص ثقافتی ورثے کے امین بنے۔

(د) متعلمین کے لیے اپنی ضروریات پوری کرنے کے لیے خود محنت مزدوری کرنا، اور مختلف حرفتوں کو سیکھنا اور ان سے وابستہ ہونا اچھا اور پسندیدہ قرار پایا۔

(ه) تعلیم کی آخری ذمہ داری مسلمان معاشرے اور اسلامی ریاست پر عائد ہوتی ہے اور اسے اس مقصد کے لیے اپنے وسائل استعمال کرنے چاہیں۔ مسلمانوں کی قومی آمدنی اور بیت المال پر اولین حق زیر تعلیم طلبہ اور ان پر ہونے والے جملہ مصارف کا ہے۔ حضور اکرم ﷺ کے زمانے میں یہ بنیادی سچ پڑی اور ان ہی خطوط پر بعد میں ارتقا ہوا۔

مغرب اور معلم انسانیت ﷺ کا فلسفہ تعلیم (تقابلی اور تنقیدی جائزہ): نبی ﷺ نے اکثر اوقات دُعاؤں میں نفع بخش علم کا ذکر کیا ہے۔ حضور ﷺ کی دُعاؤں سے معلوم ہوتا ہے کہ آپ علم کے اضافہ کی دُعا مانگتے ہیں اور اس کے ساتھ ہی یہ بھی معلوم ہوتا ہے کہ آپ ایسا علم طلب کرتے ہیں جو نفع بخش ہو ضرر رساں نہ ہو۔

وَقُلْ رَبِّ ذُنُوبِي عِلْمًا (۶۲)

”آپ فرمائیں اے میرے پروردگار! میرے علم میں اضافہ فرما“۔

”عن ابی ہریرۃؓ، قال کان رسول اللہ ﷺ یقول:

اللهم انی اعوذ بک من علم لا ینفع، ومن دعاء لا

یسْمَع ومن قلب لا ینحشع ومن نفس لا تشیع. (۶۳)

”ابو ہریرہؓ کہتے ہیں کہ رسول اللہ ﷺ نے فرمایا: اللہ میں تجھ سے ایسے علم سے جو نفع بخش نہ ہو،

اس دُعا سے جو نہ سنی جائے، ایسے قلب سے جو نہ ڈرے اور ایسے نفس سے جو سیر نہ ہو

پناہ مانگتا ہوں۔“

معلم انسانیت رسول اکرم ﷺ نے انسانیت کو جو فلسفہ تعلیم عطا فرمایا، وہ مغرب کے فلسفہ و تصور تعلیم سے قطعاً مختلف ہے، اس لیے کہ اسلام کے نزدیک انسان، تعلیم اور زندگی کا تصور مغرب کے تصورات سے قطعاً مختلف ہے۔ تعلیمات نبوی ﷺ اور قرآن کریم کی تعلیمات کے مطابق انسان درحقیقت دنیا میں اللہ تعالیٰ کا خلیفہ ہے، جملہ مخلوق میں افضل و اعلیٰ ہے۔ (۶۳)

رسول اکرم ﷺ کا عطا کردہ فلسفہ و نظام تعلیم دنیا میں انسان کی زندگی کا حقیقی مفہوم اور حقیقی مقصد بتاتا ہے۔ زندگی کا مفہوم اور حقیقت بتانے والی ہدایتی تعلیم کو اسلام نے ہر مسلمان مرد و زن پر لازمی قرار دیا ہے۔ یہ تعلیم فرج عین ہے۔ تعلیم و تربیت کا حصول اسوۂ نبوی ﷺ کے مطابق کارِ عبادت ہے۔ (۶۵)

معلم انسانیت ﷺ کے فلسفہ تعلیم کی رو سے ”تعلیم“ درحقیقت وہ ہے جو انسان کو ایک رخ دے، ایک سمت اور قبلہ دے، جو انسان کو مقصد تخلیق سے آگاہ کرے، مقصد حیات بتائے، انسان کو دنیا میں خلافتِ ارضی کے منصبِ جلیلہ کے فرائض اور تقاضوں کو پورا کرنے کے قابل بنائے۔ (۶۶)

اس کے برخلاف مغربی تعلیم کا مقصد مادی سہولتیں ہیں، مادی آسائشیں ہیں، مغربی تعلیم کا مقصد خود غرضی ہے، حتیٰ کہ معاشرہ کے مفادات بھی پس پشت ڈال دیئے جاتے ہیں، میکالے کے فلسفہ تعلیم پر مبنی موجودہ نظام تعلیم کا مقصد اقبال کے الفاظ میں ”دو کف جو“ کا حصول ہے۔ اس سے شکم کی تسکین تو ہو سکتی ہے مگر دل و دماغ تو بدستور تشنہ رہتے ہیں۔ مغرب کے غلبہ نے اسلامی تعلیم کا مقصد ذہنوں سے مٹایا نہیں تو دھندلا ضرور کر دیا ہے۔ اس لیے آج اسلام کے مقصد تعلیم کو واضح کرنے کی ضرورت ہے، عام کرنے کی ضرورت ہے۔ (۶۷)

بے مقصد اور بے عقیدہ نظام تعلیم..... نتائج و اثرات العہد: جدید میں لبرلزم (Liberlism) اور انفرادیت پسندی Individualism کے علم برداروں نے تعلیمی دنیا میں اس غلط فہمی کو بڑے زور و شور سے رائج کرنے کی کوشش کی ہے کہ تعلیم تہذیبی اقدار اور معیارات خیر

دشمن کے سلسلے میں بالکل اسی طرح غیر جانب دار ہو سکتی ہے جس طرح طبیعی علوم۔ اس غلط تصور کی بنا پر تعلیم کو مذہب اور اخلاقی اقدار سے الگ کر دیا گیا اور یہ کہا جانے لگا کہ طالب علم کو اپنی صلاحیت کے مطابق نشوونما پانے کے لیے پوری آزادی ملنی چاہیے اور اس کی فکریا کردار کو کسی مخصوص سانچے میں ڈھالنے کے لیے کوئی بیرونی دباؤ نہیں ہونا چاہیے۔ یہ طریقہ تعلیم زیاست ہائے متحدہ امریکہ میں نہایت مقبول ہوا اور اس نے دوسرے یورپی ممالک میں بھی شہرت حاصل کی لیکن ہم دیکھتے ہیں کہ بے عقیدہ تعلیم کے نتائج کسی طرح بھی حوصلہ افزا نہیں ہیں۔ (۶۸) اگر ہم آزاد اور بے عقیدہ تعلیم کے نتائج کا جائزہ لیں تو مندرجہ ذیل چیزیں سامنے آتی ہیں۔

(الف) ”بے عقیدہ“ تعلیم طلبہ میں اجتماعی تصورات پیدا کرنے میں ناکام رہی ہے۔ اور جب کوئی ان اجتماعی تصورات کے شعور سے بے بہرہ ہو جائے جو اسے عمل اور قربانی پر ابھارتے ہیں تو تاریخ پر اس کی گرفت ڈھیلی پڑ جاتی ہے۔ ایسی اقوام جو کسی اجتماعی نظریے کے زندہ شعور سے عاری ہو جائیں اور جنہوں نے کسی اعلیٰ اور برتر نصب العین کے لیے جینا اور مرنا نہ سیکھا ہو وہ تاریخ عالم میں کوئی بڑا کارنامہ تو کیا انجام دیں گی، اپنے وجود تک کو برقرار نہیں رکھ سکتیں۔ تاریخ میں ایسی مثالوں کی کمی نہیں ہے کہ جب کسی قوم نے اپنی منزل کا شعور کھو دیا تو وہ نقشِ پاکی طرح مٹا دی گئی۔

اقبال نے کیا خوب کہا ہے:

مرگ فرد از خشکی زد و حیات مرگ قوم از ترک مقصود و حیات

(ب) بے عقیدہ تعلیم نئی نسل کے قلب و روح میں اخلاقی اقدار کو اجاگر کرنے میں

ناکام رہتی ہے۔ اس کا تعلق صرف دماغ کے مطالبات سے ہوتا ہے، رُوح کے مطالبات سے یہ بیگانہ وار ہی گزر جاتی ہے۔ دونوں کی نشوونما دو متضاد سمتوں میں ہوتی ہے جس کا نتیجہ ایک زبردست قومی نقصان کی صورت میں نکلتا ہے۔ حقیقت یہ ہے کہ علم اس وقت حقیقی دوست اور رہنما کا کام کر سکتا ہے جب اس کا محور دل ہو ورنہ صرف تن پرستی کے چکر ہیں میں یہ انسان کے لیے

سانپ جیسا خطرناک بھی ہو سکتا ہے۔

علم را برتن زنی مارے بود علم را بر دل زنی یارے بود

(ج) تعلیم کے بارے میں اسی زحمان کا نتیجہ لامرکزیت اور علم کی شعبہ جاتی جزو پرستی کی صورت میں نکلا ہے۔ بے عقیدہ تعلیم علم کو ایک ہی محور پر مرکوز یا منظم کرنے میں ناکام رہی ہے۔ طلبہ اپنی زندگی اور ارد گرد کی دنیا کو چھوٹی چھوٹی غیر مربوط جزئیات کی شکل میں دیکھتے ہیں۔ وہ علم کی وحدت اور زندگی کی یک رنگی اور مرکزیت کے احساس سے محروم ہی رہ جاتے ہیں۔

(د) اور آخری بات یہ ہے کہ بے عقیدہ تعلیم ایسے افراد پیدا کرتی ہے جو زندگی کے بنیادی، حقیقی، واقعی اور زندہ مسائل پر کوئی عبور نہیں رکھتے۔ عملی زندگی کے بارے میں ان کا علم اس قدر سطحی سا رہ جاتا ہے کہ اس کی کوئی ٹھوس افادیت باقی نہیں رہتی۔ قومی نقطہ نظر سے بھی یہ تعلیم مفید نتائج حاصل کرنے میں ناکام رہی ہے۔ ڈاکٹر ایڈیلوٹ نے امریکی تعلیم کے بارے میں کہا ہے:

”مقاصد کے بجائے تکنیک اور ذرائع سے وابستگی ادب، فلسفہ، تاریخ اور مذہب کے مطالعے کو حقیقی آزادی سے محروم کر رہی ہے۔“ (۷۰)

اور واقعہ یہ ہے

امریکی تعلیم پر راک فیلر کی رپورٹ بھی اسی خامی کی نشان دہی کرتی ہے:

”طلبہ اپنی زندگی کا کوئی مقصد و مفہوم چاہتے ہیں۔ اگر ان کا زمانہ، ان کی ثقافت اور جب ان کے رہنما انہیں کوئی عظیم مفہوم، مقاصد و تصورات نہ دیں تو پھر وہ اپنے لیے حقیر اور فرومایہ مقاصد متعین کر لیتے ہیں۔“

سر والٹر موبرلے نے اپنی کتاب ”یونیورسٹی میں بحران“ میں جو برطانیہ کے تعلیمی

حالات کے مطالعے پر مشتمل ہے، لکھا ہے:

”ہم جس الجھن میں گرفتار ہیں وہ یہ ہے کہ ہماری یونیورسٹی میں زیادہ تر طلبہ تعلیم سے

فارغ ہو جاتے ہیں مگر اس کا کوئی موقع نہیں آتا کہ وہ حقیقی اہمیت کے عظیم مسائل پر اپنا ذہن استعمال کریں۔

”ساری تعلیم کے بعد بھی وہ بنیادی طور پر غیر تعلیم یافتہ ہی رہتے ہیں۔

تعلیم کے پس منظر کے مکمل جائزے کے بعد پروفیسر ہیرلڈ ایچ ٹیٹس لکھتے ہیں:

”تعلیم نے اپنے آپ کو ماضی کے روحانی ورثے سے الگ کر لیا ہے مگر اس کا کوئی

مناسب متبادل دینے میں ناکام رہی ہے نتیجہ پڑھے لکھے افراد بھی ایقان و ایمان سے، زندگی کی اقدار کے صحیح احساس، اور دنیا کے بارے میں کسی ناقابل شکست ہمہ گیر نقطہ نظر سے عاری ہیں۔“

ان خیالات سے پتہ چلتا ہے کہ مغرب میں بھی بے عقیدہ اور غیر جانبدارانہ تعلیم کا نظریہ دم توڑ رہا ہے اور مغرب کے اکثر ماہرین تعلیم اور علمائے عمرانیات یہ محسوس کرنے لگے ہیں کہ تہذیب و تمدن کی ترقی اور ثقافت کے تحفظ کی راہ میں یہ نظریہ کس قدر نقصان دہ ثابت ہو سکتا ہے۔

مثالی نظام تعلیم کے اسلامی تصورات (۱) تصور علم: اسلام نے جو تصور علم اور نظام تعلیم کا فلسفہ دیا ہے اس میں سب سے بنیادی چیز یہ ہے کہ علم کا سرچشمہ ذات باری تعالیٰ ہے۔ علم اشیاء اسی کا دیا ہوا ہے اور انسان کی ہدایت کا علم بھی اسی کی طرف سے ہے۔ حواس اور عقل و تجربہ بڑے اہم ذرائع ہیں لیکن وحی سب سے اعلیٰ ذریعہ علم ہے۔ نیز یہ کہ علم کا تعلق محض لوازمات حیات ہی سے نہیں، مقاصد حیات سے بھی ہے اور اوّل الذکر کو ثانی الذکر کے تابع ہونا چاہیے۔ یہی وہ تصور ہے جس سے ہمارے نظام تعلیم کا پورا مزاج بنتا ہے۔

اسلام نے علم کا جو تصور دیا ہے اس میں علم اور تربیت دونوں کو یکساں اہمیت دی گئی ہے

اور ایک کو دوسرے سے جُدا نہیں کیا جاسکتا۔ تعلیم کتاب و حکمت اور تزکیہ نفس دونوں کو ساتھ ساتھ

انجام دینا ضروری ہے۔ یہی وجہ ہے کہ مسلمانوں کے مخصوص نظام تعلیم میں تعلیم اور سیرت سازی

ایک ہی حقیقت کے دو پہلوں پر ہیں اور اس کا اظہار علم و فضل کی اصطلاح سے بھی ہوتا ہے جو علم

اور نیکی اور اخلاقِ حسنہ میں بڑے ہوئے ہونے کے مفہوم کو ادا کرتی ہے۔

(ب) مقصد تعلیم: تعلیم بجائے خود منزل نہیں، منزل کے حصول کے لیے ایک ذریعہ ہے۔ حقیقی منزل ان لوگوں کا نظریہ حیات اور تمدن و ثقافت ہے جن کی خدمت اسے کرنی ہے۔ اے۔ این۔ وائیٹ ہیڈ نے یہ کہہ کر زور دیا ہے کہ: ”تعلیم کی روح یہ ہے کہ وہ مذہبی ہو۔“

اقبال کا خیال بھی یہی تھا کہ اسلام ہماری زندگی اور تعلیم کا مقصد ہونا چاہیے۔

انہوں نے خواجہ غلام السیدین کو ایک خط میں لکھا تھا:

”علم سے میری مراد وہ علم ہے جس کا دار و مدار حواس پر ہو۔ عام طور پر میں نے علم کا لفظ انہی معنوں میں استعمال کیا ہے۔ اس علم سے وہ طبعی قوت ہاتھ آئی ہے جس کو دین کے ماتحت رہنا چاہیے، اگر یہ دین کے تحت نہ رہے تو محض شیطنیت ہے۔ مسلمان کے لیے لازم ہے کہ علم کو مسلمان کرے۔“

بولہب را حیدر کرار کن، اگر یہ بولہب حیدر کرار بن جائے یا یوں کیسے کہ اس کی قوت

دین کے تابع ہو جائے تو نفع انسان کے لیے سراپا رحمت ہے۔“ (۷۱)

پس تعلیم کا اولین مقصد یہ ہونا چاہیے کہ طلبہ میں ان کے مذہب اور نظریہ حیات کی تنہیم و آگہی پیدا کرے۔ اس کے معنی یہ ہوں گے کہ زندگی کا مفہوم اور مقصد، دنیا میں انسان کی حیثیت، توحید، رسالت، آخرت اور انفرادی اور ایک مسلمان کے فرائض اور اس کا مشن انہیں سمجھا جائے۔ انہیں بتایا جانا چاہیے کہ وہ کس طرح اعلیٰ مقاصد کے لیے دنیا کی تمام قوتوں کو استعمال کریں۔ تعلیم کو ایسے افراد پیدا کرنے چاہئیں جو انفرادی اور اجتماعی زندگی کے بارے میں اسلامی نظریات پر بھر پور یقین کے حامل ہوں۔ اور اسے ان کے اندر ایک ایسا اسلامی نقطہ نظر پیدا کرنا چاہیے کہ وہ زندگی کے ہر میدان میں اسلامی تعلیمات کی روشنی میں اپنا راستہ خود بنا سکیں۔

اسلامی ریاست میں نظام تعلیم کی اہمیت: دور نبویؐ میں نظام تعلیم، تعلیمات نبویؐ میں حصول و ابلاغ علم کی فضیلت اور معلم انسانیت ﷺ کے فرمان ”طلب العلم فریضۃ“ کے بعد یہ حقیقت سامنے آتی ہے کہ ایک حقیقی اسلامی ریاست میں جہاں زندگی کے ہر دائرہ میں اسلام کی

دی ہوئی ہدایات کی روشنی میں عمل ہو رہا ہو، نظام تعلیم کی غیر معمولی اہمیت بآسانی سمجھی جاسکتی ہے۔ اسلامی ریاست نظریاتی ریاست ہوتی ہے۔ اسلامی نظریہ حیات اس کی تمام اجتماعی سرگرمیوں اور شہریوں کی انفرادی زندگی میں جاری و ساری ہوتا ہے۔ اس ریاست کا اسلامی تشخص برقرار رکھنے کے لیے سیرت و کردار کے لحاظ سے اس کے افراد کو اسلامی طرز حیات کا نمونہ بنانے میں سب سے بڑا اور موثر حصہ نظام تعلیم کا ہوگا۔ اس ریاست کو اجتماعی زندگی کے ہر میدان کے لیے ایسے ماہرین مسلسل درکار ہوں گے جو اس کو اسلام کے حقیقی تصورات کے مطابق چلاتے رہیں۔ یہ اسی وقت ممکن ہے جب ایک ایسا نظام تعلیم موجود ہو جس میں اسلامی ریاست کی تمام ضروریات کے لیے افراد کا تیار کرنے کے لیے تعلیمی ادارے کام کر رہے ہوں۔ عمرانیات، معاشیات، قانون، طلب، انجینئری، انتظام حکومت اور تجارت کے دائروں میں ہر سطح کے تربیت یافتہ افراد فراہم کرنے کے ساتھ ساتھ سائنس، فنون اور اسلام کے تمام علوم میں اعلیٰ پایہ کے محققین کی ضرورت نظام تعلیم ہی پورا کرے گا۔

یہ کہا جاسکتا ہے کہ اسلامی ریاست میں نظام تعلیم ہی اسلامی ریاست کو اسلامی ریاست بنانے اور رکھنے کا ضامن ہوگا۔ خدا اور رسول ﷺ کے فرمودات، اپنی تاریخی روایات اور دور جدید کے تقاضوں کے بموجب تعلیم کو غیر معمولی اہمیت حاصل ہوگی۔ اس کے لیے وسائل فراہم کیے جائیں گے، تاکہ انسان بہترین اور اعلیٰ ترین صورت اختیار کریں۔ ہر شخص کو تعلیم مہیا ہوگی اور یہ تعلیم ہی اس کو اسلامی معاشرہ کا حقیقی فرد بنائے گی۔ یہ نظام تعلیم ہی ہوگا جو اسلامی ریاست کو دنیا کی نام نہاد ترقی یافتہ قوموں سے زیادہ ترقی کی طرف لے جائے گا۔ لیکن ایسی حقیقی ترقی کی طرف جو اپنے شہریوں کے لیے نہ صرف دنیا میں بلکہ روز آخرت بھی فلاح کا باعث ہو کہ آخرت کی فوز عظیم ہی انسان کا اصل مقصد ہے۔

نظام تعلیم کی اس اہمیت کا یہ تقاضا ضرور ہے کہ اسلامی ریاست اس سلسلے میں اپنی ذمہ

اس حقیقت کی طرف اشارہ کرتے ہوئے علامہ ابن حزم "الاحکام فی اصول الاحکام" میں رقم طراز ہیں!

"حاکم وقت پر بقدر نصاب و وسائل تعلیم کی فراوانی ضروری ہے، مرد، عورت، آزاد، غلام کسی کو بھی اس فرض سے گریز کا موقع نہیں دیا جاسکتا۔ خلیفہ وقت پر فرض ہے کہ وہ لوگوں کو تحصیل علم کا پابند کرے" (۷۳)

پاکستان کے لیے مثالی نظام تعلیم کی تشکیل اور تعلیمات نبوی ﷺ تاریخ برصغیر کے مطالعے سے یہ حقیقت سامنے آتی ہے کہ اٹھارویں اور انیسویں صدی کے آغاز تک یہاں تقریباً ہمہ گیر خواندگی (Universal Literacy) تھی، غیر مسلم محققین اور مصنفین بھی اس حقیقت کا اعتراف کرتے نظر آتے ہیں، وہ اس اعتراف پر مجبور نظر آتے ہیں کہ یہاں کوئی دیہات، کوئی خطہ ایسا نہیں ملا جہاں مدرسہ اور تعلیمی ادارہ نہ ہو، جہاں تعلیم کا اہتمام نہ ہو، یونیورسل لٹریسی مسلم معاشرے کا ہمیشہ شعار رہا (۷۴)۔ سامراجی دور میں پہلا کام یہ ہوا کہ اس تعلیم کے تاریخی اور روایتی نظام کو تباہ کیا گیا، پہلا کام تعلیم سے بے بہرہ کرنا اور دوسرا کام تھا غلط تعلیم، ایک طرف وہ قوم جس نے اعلیٰ معیار تعلیم قائم کیا تھا، اسے جاہل بنایا گیا، اور پھر اس میں ایک طبقے کو ایسی تعلیم دی گئی جس کے نتیجے کے طور پر اس نے اپنی خودی کو بیچ کر دوسروں کی چاکری میں اپنی معراج سمجھی، اس نظام تعلیم کا مقصد یہ تھا کہ برصغیر کے مسلمان اپنی دینی اور ملی اقدار کو فراموش کر کے مثالی نظریہ حیات سے دور ہو جائیں۔ (۷۵۔ الف)

نظریہ پاکستان: فروغ علم اور نظام تعلیم کی تشکیل: نظریہ پاکستان حکومت کے دو اہم فرائض مقرر کرتا ہے۔ پہلا یہ کہ تعلیم پاکستان کے تمام شہریوں کی رسائی میں ہوگی۔ دوسرا یہ کہ ان کو ایسے مہذب افراد کے طور پر تیار کرے گی جو اسلام کے مقصد کے ساتھ مخلص ہوں۔ یہ فرائض قرآنی تعلیمات سے مطابقت رکھتے ہیں، جو تعلیم کو فرد کا حق قرار دیتا ہے۔ (۷۵۔ ب)

پاکستانی معاشرے کا نظریہ حیات اسلام ہے۔ تاہم دو صد سالہ غلامی کے دور میں نظام



حیات، اس نظریہ کے مطابق برقرار نہ رہ سکا، اور معاشرے کی ہموار نشوونما میں رخنہ پڑ گیا۔ پاکستان کو وجود میں لانے کی جدوجہد اسی لیے ناگزیر تھی کہ اس خطہ زمین میں مسلمان اپنے نظریہ حیات کے مطابق ایک نظام حیات وجود میں لائیں اور جب تک پاکستانی اس مقصد کو حاصل نہیں کر لیتے وہ کوئی قومی تشخص حاصل نہیں کر سکتے۔ (۷۶۔ الف)

چنانچہ اگر نظریہ پاکستان کے تقاضوں کو ملحوظ رکھتے ہوئے نظام تعلیم کی صورت گری کی جاتی اور مؤثر اقدامات کیے جاتے تو آج وہ برگ و بار لاپچکے ہوتے اور ہم ایک شائستہ اور متحد قوم کی حیثیت سے اپنی متعین منزل کی طرف رواں دواں ہوتے۔

جس کے لیے اسلام کو پوری نیک نیتی سے تعلیم کی روح رواں قرار دیا جاتا۔ اس کے نتیجے میں یہ دو کام اس وقت بہت آسانی کے ساتھ انجام پا سکتے تھے۔

(الف) اول تا آخر تمام نصابات نظریاتی اور قومی ضروریات کے مطابق مدون کیے جاتے۔ جس کے نتیجے میں فنون اور سائنس کے تمام علوم کا حصول طلبہ کو بہتر مسلمان بنانا، تشکیک پیدا نہ کرتا۔ تعلیمی نصاب وحدت قومی کا جذبہ پروان چڑھاتے، صوبائی تعصب نہ پھیلاتے۔

(ب) تعلیمی اداروں کے ماحول کی طرف خصوصی توجہ دی جاتی۔ زائد از نصابی سرگرمیوں، روزمرہ تقاریب، سالانہ فنکشن، قومی دنوں پر جلسے، ڈرامے اور دیگر تفریحی پروگرام اخلاق بگاڑنے کے بجائے اخلاق سنوارتے۔ ایسی اچھی روایات کی داغ بیل ڈال دی جاتی کہ مغرب کی بھونڈی نقالی اور محض اسفل جذبات کی تسکین کے پروگرام کی طرف طلبہ کی طبیعت خود ہی مائل نہ ہوتی۔ (۷۶۔ ب)

لہذا یہ توقع فطری اور قدرتی تھی کہ پاکستان کا معاشرتی اور تعلیمی نظام، اسلامی نظریہ حیات کے عین مطابق ہو لیکن اسٹھ سال گزر جانے کے باوجود ایسا نہ ہو سکا۔ تعلیم کو اسلامیانے کا ذکر تو ہوتا رہا لیکن اس سمت میں شہس عملی اقدامات کبھی نہ کیے جاسکے۔ قیام پاکستان سے اب تک تعلیمی حکمت عملی اور تعلیمی نظام وضع کرنے کی کئی قابل ذکر کوششیں کی گئیں۔ اور سب پالیسیوں

میں کسی نہ کسی طور تعلیم اور اسلام کے ارتباط کا تذکرہ بھی کیا گیا، لیکن ان تصورات کو کبھی کبھی کلی طور پر عملی روپ نہیں دیا گیا، یا نہیں دیا جاسکا۔ پاکستان کی تاریخ تعلیم پر ایک نظر ڈالنے سے یہ تاثر ملتا ہے کہ پالیسیوں کی تشکیل سطح پر تو تعلیم کو اسلامیانے کے لیے، تعداد، مقدار اور شدت کے فرق کے ساتھ، تجاویز اور سفارشات موجود ہیں لیکن ان پالیسیوں کو جوہر کسی ٹھوس اور باقاعدہ عملی پروگرام میں تبدیل کرنے کا مرحلہ اس ملک میں کبھی نہیں آیا۔ (۷۷)

اسلامی جمہوریہ پاکستان میں مثالی نظام تعلیم کی تشکیل کے لیے قیام پاکستان سے تاحال کیے گئے اقدامات ایک جائزہ

اسلامی جمہوریہ پاکستان میں مثالی نظام تعلیم کی تشکیل کے لیے ملک کی تعلیم تاریخ میں حکومتی سطح متعدد بار اقدامات کیے گئے، تجاویز طلب کی گئیں، سیمینارز منعقد ہوئے، تاہم نتائج لا حاصل رہے، اس حوالے سے اب تک کی گئی کوششوں اور اقدامات کا ایک مختصر جائزہ پیش خدمت ہے۔

نومبر ۱۹۴۷ء، ۴، ۵ دسمبر ۱۹۵۱ء، (شش سالہ تعلیمی منصوبہ) ۱۹۵۶ء، (پنج سالہ تعلیمی منصوبہ) ۲۶ مئی ۱۹۵۵ء (نظام تعلیم میں اصلاحات)، ۳ جنوری ۱۹۵۷ء (تعلیمی اصلاحات کا کمیشن)، ۱۹۵۹ء، (قومی تعلیمی کمیشن)، ۱۹۶۹ء (اصلاحی تدابیر) ۱۹۷۲ء (نئی تعلیمی پالیسی)، اکتوبر ۱۹۷۷ء، قومی تعلیمی کونسل تشکیل اور نظام تعلیم کو اسلامی سانچے میں ڈھالنے کا عزم) ۱۹۸۳ء ۱۹۸۸ء (پنج سالہ تعلیم کا ایکشن پلان) ۱۹۹۸ء تا ۲۰۱۰ء قومی تعلیمی پالیسی مثالی نظام تعلیم کی تشکیل کے حوالے سے قابل ذکر ہیں۔ (۷۸)

۱۹۴۷ء کی تعلیمی کانفرنس کی روداد اور چھٹے پنج سالہ منصوبے کے مقالے سے معلوم ہوتا ہے کہ ابتدا میں رخ درست تھا، اور منزل کا شعور بھی تھا، کانفرنس نے اسلام کا تعلیمی نظریہ تسلیم کیا اور پورے نظام تعلیم میں اسلامی نظریہ حیات کو جاری کرنے کے لیے اقدامات تجویز کرنے کی قرارداد منظور کی، چھ سالہ تعلیمی منصوبے کی ابتدائی بحث میں کہا گیا!

”راج نظام تعلیم ہر طرح سے ناقص عوام کی خواہشات کے برعکس ہے۔

ہماری اساس قرار داد مقاصد ہے، تعلیم خلا میں نہیں دی جاسکتی، اسے مثالی نظریاتی انقلاب کا ذریعہ بننا چاہیے، جس کے لیے پاکستان قائم ہوا۔

تعلیم کا مقصد انسان کو اس کی اصل حیثیت یعنی خلیفۃ اللہ کے فرائض ادا کرنے کے لیے تیار کرنا ہونا چاہیے، تاکہ وہ حدود الہی کے اندر رہ کر تسخیر کائنات کر سکے اور اے اپنے اعمال کی جواب دہی کا احساس ہو، (۷۹)

پہلی پاکستان تعلیمی کانفرنس ۱۹۴۷ء اور مثالی نظام تعلیم کی تشکیل: قیام پاکستان کے فوراً بعد (۲۷ نومبر تا یکم دسمبر ۱۹۴۷ء) منعقد ہونے والی تعلیمی کانفرنس، پاکستان کے نظام تعلیم کی بنیاد بنی۔ اس اساس پر مستقبل کی تعلیمی پالیسیوں کی عمارت اٹھائی گئی۔ اس کانفرنس کا اہم مقصد، نظریاتی مملکت، پاکستان کے لیے ایک ایسا نظام تعلیم تجویز کرنا تھا جو اسلامی نظریہ حیات سے ہم آہنگ ہو اور نئی مملکت کی ضروریات کو پورا کر سکے۔ یہ کانفرنس قائد اعظم کے اعلان (۱۱ اکتوبر ۱۹۴۷ء) کی عملی تفسیر تھی، جس میں انہوں نے فرمایا تھا:

”پاکستان جس کے لیے ہم گزشتہ دس سال سے جدوجہد کر رہے تھے۔ خدا کا شکر ہے کہ وہ آج ایک مسلمہ حقیقت ہے لیکن اپنے لیے ایک مملکت قائم کرنا ہی ہمارا مقصود نہیں تھا بلکہ یہ حصول مقصد کا محض ایک ذریعہ تھا۔ خیال یہ تھا کہ ہم ایک ایسی مملکت کے مالک ہوں، جہاں ہم اپنی روایات اور تمدنی خصوصیات کے مطابق ترقی کر سکیں اور جہاں اسلام کے عدل و مساوات کے اصولوں کو آزادی سے برسر عمل آنے کا موقع حاصل ہو“۔ (۸۰)

پاکستان تعلیمی کانفرنس ۱۹۴۷ء ملک میں تعلیمی نظام کی تشکیل جدید کے حوالے سے اب تک ہونے والی تمام تعلیمی پالیسیوں کا نقطہ آغاز اور اساس ہے، یہ اور اس کے بعد تمام تعلیمی پالیسیوں کے مطالعے سے درج ذیل مشترکہ نتائج و ثمرات سامنے آتے ہیں۔

(۱) پاکستان نظریاتی طور پر اسلام سے گہری وابستگی اور مناسبت رکھتا ہے، لہذا

پاکستان کے تعلیمی نظام کو بھی اسلامی ہونا چاہیے۔

(۲) تعلیم کو اسلامیانے کا حقیقی مقصد یہ ہونا چاہیے کہ اس کے ذریعے طلبہ کے قلب و ذہن میں روحانی اور اخلاقی اقدار کو راسخ کیا جائے۔

(۳) تعلیمی نظام کو اسلامی روایات اور تہذیبی ورثے کا آئینہ دار ہونے کے ساتھ ساتھ سائنس اور ٹیکنالوجی کے شعبوں میں بھی ترقی کا حامل ہونا چاہیے۔

(۴) تعلیمی نظام امت مسلمہ میں باہمی تعاون، محبت، ہمدردی کے جذبات ابھارنے کا سوڈر ذریعہ ہو۔ (۸۱)

پاکستان میں مثالی نظام تعلیم کی تشکیل..... تجاویز اور سفارشات

(۱) تعلیمات نبوی امیں حصول علم کی فرضیت کے پیش نظر ابتدائی تعلیم کو نظریاتی مملکت

پاکستان کے ہر بچے کے لیے جبری طور پر (قانوناً) لازمی کر دیا جائے۔ (۸۲)

(۲) تعلیم بانٹاں کا مناسب نصاب بنا کر اسے عام کیا جائے تاکہ جہالت کی تباہیوں

سے پاکستان اور نظریہ پاکستان کو محفوظ رکھا جاسکے۔

(۳) ملک میں بنیادی طور پر ایک ہی نظام تعلیم ہو۔ طبقاتی تفریق ختم کرنے کے لیے

سب بچوں کو ایک ہی نوعیت کے تعلیمی اداروں میں پڑھایا جائے، نیز حصول علم کی

بنیاد عدل اجتماعی پر ہو۔

(۴) طالبات کے لیے بہت بڑے پیمانے پر ہر سطح کے الگ ادارے قائم کئے جائیں۔

(۵) تعلیم کو حقیقی اہمیت دے کر اس پر بہت بڑے پیمانے پر سرمایہ کاری کی جائے۔ تعلیم

کو اسلامیانے کے سلسلے میں صحیح ترجیحات اور اعلیٰ منصوبہ بندی کو پیش نظر رکھا جائے

تاکہ جغرافیائی سرحدوں کی حفاظت کے ساتھ ساتھ نظریاتی سرحدوں کی بھی حفاظت

کا اہتمام ہو۔

(۶) مدرسے کی تعلیم اور ذرائع ابلاغ کی غیر رسمی تعلیم میں مکمل ہم آہنگی ہو۔

- (۷) اسلامیائزیشن کا عمل معاشرے اور مدرسے دونوں میں جاری و ساری ہو۔
- (۸) علوم کی تدوین نو اور نصاب کی از سر نو تشکیل، اسلام اور نظریہ پاکستان کی روشنی میں ہر سطح اور ہر درجے میں ہو۔
- (۹) اساتذہ کے انتخاب، تقرر، تربیت، جائزہ، ترقی سب کی بنیاد پیشہ ورانہ مہارت اور اسلامی کردار ہو۔
- (۱۰) مروجہ نظام تعلیم کو بتدریج اسلامی قالب میں ڈھالا جائے۔
- (۱۱) درسگاہ کی فضا پر اسلامی رنگ غالب ہو۔ درس و تدریس، ہم نصابی سرگرمیاں، تقاریب سب اسلام اور نظریہ پاکستان کی عکاس ہوں۔“
- مسلم دنیا میں مثالی نظام تعلیم کی تشکیل کے لیے پہلی ”ورلڈ مسلم ایجوکیشن کانفرنس“ شاہ عبدالعزیز یونیورسٹی کے زیر اہتمام مکہ مکرمہ میں ۲۰ تا ۲۴ رجب الثانی ۱۳۹۷ھ مطابق ۳۱ مارچ ۱۹۷۷ء کو منعقد ہوئی، اس عالمی ایجوکیشن کانفرنس میں مسلم دنیا کے ۴۰ ممالک کے ۳۱۳ اہل علم اور ماہرین تعلیم شریک ہوئے اور ۱۵۰ مقالات پیش کیے گئے۔ اسلامی جمہوریہ پاکستان نے بھی اس عالمی کانفرنس میں شرکت کی، پاکستان کے لیے تعلیمات نبوی ﷺ کی روشنی میں مثالی نظام تعلیم کی تشکیل کے لیے اس کانفرنس کی تجاویز اور سفارشات کو بھی راہ عمل بنایا جاسکتا ہے، تاکہ حصول پاکستان اور نظریہ پاکستان کے حقیقی مقاصد پورے ہو سکیں۔ ذیل میں مختصراً اس عالمی کانفرنس کی عمومی سفارشات تصورات اور اہداف کا ذکر کیا جاتا ہے۔
- عمومی سفارشات: متعدد اجلاسوں کے دوران بحث اس نکتے پر مرکوز رہی کہ وہ بنیاد کیا ہے جس پر مثالی نظام تعلیم کو استوار کیا جائے، جو اساسی طور پر اسلام سے ماخوذ ہو، تعلیمات نبوی کا ترجمان ہو، اور اسلام کے تصورات اور رجحانات سے کامل مطابقت رکھتا ہو۔
- ان افکار اور رجحانات کو متعین کیا، جو اسلامی نظام تعلیم کی تشکیل کرتے ہیں۔
- اس احساس کے تحت کہ قوموں کی زندگی میں تعلیم کو بہت اہمیت حاصل ہے۔

وحدت امت کے شعور کے ساتھ مسلمان علماء، مفکرین، اور ان تمام افراد پر جو تعلیم کے میدان میں مصروف عمل ہیں، جو ملی مقاصد کے حصول میں کوشاں، جو کامل اتباع دین کے داعی ہیں، جن کا ایمان ہے کہ زندگی کے تمام پہلوؤں میں شریعت کا عمل جاری رہنا چاہیے، عظیم ذمہ داری عائد ہوتی ہے۔

اس اعتراف کے ساتھ کہ بیشتر اسلامی ممالک میں تعلیم و تربیت کے موجودہ حالت، اسلام کے مثالی نمونے کے مطابق نہیں ہیں۔ اس لیے نئی نسلوں کی تربیت و افکار و اعمال میں یہ ادارے صحیح کردار ادا نہیں کر رہے ہیں۔

اور یہ بات کہ بحالت موجودہ، عالم اسلام میں رائج نظام تعلیم میں دوئی پیدا ہو گئی ہے۔ ایک طرف مذہبی تعلیم ہے، جو دنیوی علوم سے بالکل عاری ہے۔ دوسری طرف دنیوی تعلیم ہے، جو دینی علوم سے بالکل بے تعلق ہے۔ اس قسم کی تفریق اسلامی تصور تعلیم کی عین ضد ہے۔ اس کی وجہ سے کسی ایک نظام تعلیم کے تعلیم یافتہ اشخاص اس قابل نہیں کہ وہ اسلام کے جامع اور مربوط تصور زندگی کو پیش کر سکیں۔

آخر میں اس حقیقت کو ملحوظ رکھتے ہوئے کہ مصلح دین اور بے دین تصورات اور نظریات جدید نظام تعلیم میں ذخیل ہو چکے ہیں..... اور یہ عمل ہنوز جاری ہے۔

ان تمام حقائق اور امور کے پیش نظر، تصورات اور رجحانات سے متعلق ذیل کی عمومی سفارشات پیش کی گئیں:

تصورات اور اہداف: تعلیم کا اسلامی ہدف ”صالح انسان کی تشکیل“ ہے۔ ایسا انسان جو صحیح طور پر اللہ تعالیٰ کی عبادت کرتا ہو، جو شریعت کی ہدایات کے مطابق تمدن کو فروغ دیتا ہو اور جو اسلامی نظریہ کے فروغ کے لیے دنیا کی قوتوں کو استعمال میں لاتا ہو۔ تعلیم میں دو حقیقتوں کا حصول ضروری ہے۔ پہلی حقیقت یہ ہے کہ انسان اپنے رب کو پہچانے، اس کی عبادت کرے، اس کی وحدانیت پر اعتقاد رکھے، شرعی احکام کی پیروی کرے اور دوسری حقیقت یہ ہے کہ وہ کائنات میں

جاری و ساری سنت اللہ کو پچانے۔ تاکہ ان کے ذریعے تمدن کے فروغ اور دنیا میں زندگی گزارنے کی عبادت ادا کر سکے۔ کائنات کی طبعی قوتوں کو مسخر کر کے ایمان و عقیدہ کے ساتھ زمین پر غلبہ اور قوت حاصل کرنے میں استعمال کرے۔ اللہ تعالیٰ کے اس فرمان کے مطابق:

”هو انشأكم من الارض و استعمرکم فیہا“۔ (سورۃ ہود: 61)

وہی ہے جس نے تم کو زمین سے پیدا کیا اور پھر یہاں تم کو بسایا ہے۔

اس طرح علوم شریعت اور علوم دنیا۔ یعنی طب، ہندسہ (انجینئری) ریاضیات، تدریسیات، نفسیات، عمرانیات وغیرہ سب ایک ہو جاتے ہیں، تمام علوم اسلامی ہیں، جب تک کہ وہ اسلام کے تصورات کے مطابق رہتے ہیں۔ عام مسلمانوں کے لیے بھی یہ ایک درجہ میں مطلوب ہیں۔ اسلامی تصور کے مطابق کسی علم پر کوئی قید اور بندش نہیں ہے، خواہ وہ نظری ہو، تجرباتی ہو یا اطلاقی ہو، بشرط یہ کہ ایک طرف وہ مقاصد اور غایات سے وابستہ رہیں اور دوسری طرف عملی نتائج سے بھی مربوط ہوں۔

تمام نظام ہائے تعلیم اپنے اندر ایک خاص فلسفہ پنہاں رکھتے ہیں، جو ایک مخصوص تصور حیات سے پھوٹتا ہے۔ اس لیے کسی نظامِ تعلیم کو اس کے فلسفہ سے جدا کرنا ممکن نہیں۔ اس لیے یہ امر جائز نہیں ہے کہ کوئی ایسا فلسفہ تعلیم یا کوئی ایسی حکمتِ تعلیم اختیار کی جائے، جو مخالفِ اسلام تصورات پر مبنی ہو۔ موجودہ صورتِ حال یہ ہے کہ ایسے تصورات اختیار کر لیے گئے ہیں، جو اسلامی تصورات سے متصادم ہیں۔

اسلامی نظریہ حیات کا اپنا فلسفہ تعلیم ہے۔ جو منفرد اور ممتاز ہے۔ ضروری ہے کہ اسلام کا

نظامِ تعلیم اسی تصور کی بنیاد پر پروان چڑھے۔ (۸۳)

خلاصہ بحث: ”علم اور تعلیم“، تخلیقِ آدم کا بنیادی سبب، بنی نوعِ آدم کے شرف و تکریم اور دیگر مخلوق پر عزت و عظمت کی بنیادی وجہ ہے۔ ہادی عالم، پیغمبرِ آخر و اعظم حضرت محمد ﷺ کو ”معلمِ انسانیت“ بنا کر مبعوث فرمایا گیا۔ آپ کی سیرت و سنت کو لائقِ تقلید و اتباع قرار دیا گیا آپ

کے اسوہ حسنہ کو اسلامی نظریہ حیات کی اساس قرار دے کر رہتی دنیا تک انسانیت کے لیے صلاح و فلاح کا ذریعہ اور کامیابی و نجات کا مدراستہ قرار دیا گیا۔

پیغمبر آخر و اعظم ﷺ پر سب سے پہلی وحی ”اقرا“ کے انقلاب انگیز لفظ سے نازل ہوئی، اقرأ کے علمی فیضان اور معلم انسانیت ﷺ کے برپا کردہ تعلیمی انقلاب نے مشرق و مغرب، شمال و جنوب دنیا کے ہر گوشے کو علم و ادب، مثالی تہذیب و تمدن اور مثالی ضابطہ حیات سے متعارف کرایا، علم کے نور سے منور کیا اور زندگی کے ہر شعبے میں راہ نمائی کا سامان فراہم کیا۔ اقبال نے اسی روح اور انقلاب سے متاثر ہونے کی بناء پر کہا ”لوح بھی تو قلم بھی تو تیرا وجود الکتاب“ آپ پر نازل ہونے والی آخری اور ابدی الہامی کتاب ”القرآن“ جو ایک مکمل ضابطہ حیات اور ابدی پیغام ہدایت کا درجہ رکھتی ہے، اس کا آغاز ”ذٰلک الکتاب“ کے انقلاب انگیز کلمات سے ہوا۔ معلم انسانیت ﷺ نے حصول علم، فروغ اور ابلاغ علم کو ایک مقدس دینی اور ملی فریضہ قرار دیا۔ علم، تہذیب، تعلیم، تزکیہ و تربیتِ نفوس کے مثالی اور ہمہ گیر انقلاب کا آغاز اسلامی نظریہ حیات کے تحت رونما ہونے اور تشکیل پانے والی ریاست مدینہ سے اہ سے ہوا۔ اسی مثالی نظریہ حیات کے تحت جسے نظریہ پاکستان کا نام دیا گیا یہ مثالی مملکت ۱۹۴۷ء کو پاکستان کے نام سے قائم ہوئی۔

اس عہد کے ساتھ کہ زندگی کے ہر شعبے اور زندگی کے ہر گوشے میں تعلیمات نبوی ﷺ سے راہ نمائی لی جائے گی۔ چنانچہ قیام پاکستان کے بعد ہی نومبر ۱۹۴۷ء کو پہلی تعلیمی کانفرنس ہوئی اور مثالی نظام تعلیم کی ضرورت و اہمیت کو محسوس کرتے ہوئے اس کے عملی نفاذ پر زور دیا گیا۔ تاہم یہ بھی افسوس ناک امر ہے کہ ہم تا حال ایک دینی نظریہ کے تحت قائم ہونے والی اسلامی ریاست میں مثالی نظام تعلیم کی تشکیل میں ناکام رہے اور اب تک اس کی ضرورت و اہمیت کو محسوس کیا جا رہا ہے۔

اسلامی جمہوریہ پاکستان میں مثالی نظام تعلیم کی تشکیل کے لیے ریاست مدینہ میں قائم ہونے والی مثالی درس گاہ صفہ، معلم انسانیت ﷺ کے ہمہ گیر تعلیمی انقلاب اور مثالی نظام تعلیم ہی



سے راہ نمائی حاصل کی جا سکتی ہے کیوں کہ یہی وہ تعلیم، نظام تعلیم اور مثالی تہذیب و تمدن کا ہمہ گیر انقلاب تھا جس سے دنیا میں تعلیم و تحقیق اور تہذیب و تمدن کا انقلاب رونما ہوا۔ یہ وہ حقیقت ہے جس کا اعتراف اپنوں اور غیروں سب نے کیا ہے۔

معلم انسانیت ﷺ نے مثالی نظام تعلیم کی تشکیل کی اساس حصول علم کو فریضہ قرار دے کر کیا۔ آپ نے نظام تعلیم کی تشکیل کے لیے راہ نما اصول وضع کیے۔ علم و حکمت کو مومن کا گم کردہ خزینہ اور میراث قرار دیا۔ آپ کی حیات طیبہ اور اسوۂ حسنہ کا ہر شعبہ امت مسلمہ اور عالم انسانیت کے لیے لائق تقلید ہے، تعلیمات نبوی ﷺ ہی ہمارے نظام زندگی اور شعبہ حیات کی اساس اور بنیاد ہے۔ اسی میں ہماری کامیابی اور فلاح کا راز مضمر ہے۔ اقبالؒ نے کیا خوب کہا ہے:

بمصطفیٰ برساں خویش را کہ دیں ہمہ اوست  
اگر بہ او رسیدی تمام بولہمی است  
تعلیمات نبوی ﷺ اور اسوۂ رسول ﷺ سے انحراف ہر شعبہ زندگی میں ہماری ناکامی و نامرادی کی بنیادی وجہ ہے کہ

خلاف پیہر کے رہ گزید  
کہ ہرگز بمنزل نہ خواہد رسید

پاکستان ایک اسلامی اور نظریاتی مملکت ہے، قرآن اور تعلیمات نبوی ﷺ اس کی اساس اور بنیاد ہیں۔ لہذا پاکستان کے لیے مثالی نظام تعلیم کی تشکیل معلم انسانیت ﷺ کے فلسفہ و نظریہ تعلیم اور آپ کے مثالی دور کے نظام تعلیم پر ہی ممکن ہے۔ مملکت میں تعلیم کے فروغ، علم کو عام کرنے، خواندگی کی شرح کو بڑھانے اور با مقصد تعلیم کے فروغ کے لیے معلم انسانیت ﷺ کے اسوۂ تعلیم اور نظام و فلسفہ تعلیم کو راہ عمل بنایا جائے کہ یہی انسانیت کے لیے نمونہ عمل اور ابدی راہ نجات ہے۔

حواشی و حوالہ جات

(۱) البقرہ/آیت ۳۰

(۲) البقرہ/آیت ۳۱

(۳) بنی اسرائیل/آیت ۷۰

(۴) البقرہ/ آیت ۲۴۷ نیز دیکھئے ندوی، سید ابوالحسن علی/ انسانی علوم کے میدان میں اسلام کی انقلابی و تعمیری کردار کراچی، مجلس نشریات اسلام، ۱۹۸۸ء، صفحہ ۵۸

(۵) Will Durant, The Story of Civilization, London, Vol, ii, Page, 256

(۶) سورۃ الحدید/ آیت ۷، علامہ ابن حزم اندلسی ”کتاب الاحکام“ میں نصابِ تعلیم کی تجدید کے بعد رقم طراز ہیں: ”حاکم وقت پر بقدر نصاب و وسائل تعلیم کی فراوانی لازم ہے، مرد، عورت، آزاد، غلام کسی کو بھی اس حق سے گریز کا موقع نہیں دیا جاسکتا، خلیفہ وقت پر فرض ہے کہ وہ لوگوں کو تحصیل علم کا پابند کرے، دیکھئے: الاحکام فی اصول

الاحکام، مصر، مطبعۃ السعاده، ۱۳۷۴ھ ۶۹۱/۵

(۷) ابن بایجہ/ الشئین، قاہرہ، مطبع مصطفیٰ البابی الحلبي، ۱۹۵۳ء، ۱/۸۱ (باب فضل العلماء)

(۸) الزمتر/ ۹

(۹) آل عمران/ ۱۸

(۱۰) المجادلہ/ ۱۱

(۱۱) فاطر/ ۲۸

(۱۲) ابن بایجہ/ ۸۱، نیز دیکھئے! قریشی، ڈاکٹر استیاق سین/ اسلامی نظریہ حیات، کراچی، جامعہ کراچی، ۱۳۸۲ھ، صفحہ ۴۲۰،

(۱۳) G. Lindsay Johnson/the tow World, 1940, P:159

(۱۴) احمد بن حنبل، امام/ المسند، مصر، دار المعارف، ۱۹۳۶ء، ۱۲/۱۸۰

(۱۵) ترمذی، محمد بن عیسیٰ، امام/ الجامع الصحیح، مصر، مصطفیٰ البابی الحلبي، ۱۹۵۳ء، ۵/۲۸ ابن

عبدالبر/ جامع بیان العلم وفضلہ، مدینہ منورہ، المكتبة العلمية، ۲۶/۱

(۱۶) ترمذی/ الجامع ۲۹/۵ (باب فضل طلب العلم)

- (۱۷) ملوین ماجہ/ السنن، قاہرہ، مصطفیٰ البابی الحکمی، ۱۹۵۳ء، ۸۱/۱
- (۱۸) ابن ماجہ/ ۸۱ ترمذی/ ۵، ۳۸، ۳۹
- (۱۹) مسلم/ الجامع الصحیح، بیروت، دارالمعارف/ ۱۰۳
- (۲۰) احمد بن حنبل/ المسند/ ۶، ۱۷۸
- (۲۱) پیشی/ مجمع الرواؤد بیروت، دارالمعارف، ۱۹۸۶ء، ۱۲۲/۱
- (۲۲) ابن ماجہ/ السنن/ ۸۳، الدارمی/ السنن، حیدرآباد دکن، دائرہ معارف عثمانیہ، ۵۳/۱، خطیب بغدادی/ الفقیہ والمحقق، بیروت، دارصادر، صفحہ ۱۱، ابوغذہ، الشیخ عبدالفتاح/ الرسول المعلم واسالیبہ فی التعليم، کراچی، المکتبۃ الغفوریہ، ۱۳۱۶ھ، صفحہ ۱۰، Shalby, Ahmad/History of Muslim Education, 1959,
- (۲۳) ابوغذہ/ الرسول المعلم واسالیبہ فی التعليم صفحہ ۱۰
- (۲۴) دیکھئے ۱۱ البقرہ/ ۱۲۷-۱۲۹، البقرہ/ ۵۱، آل عمران/ ۱۱۶۳/۲
- (۲۵) البقرہ/ ۱۲۹، نیز دیکھئے! محمد عبدالجبار شیخ/ سیرت مجمع کمالات، سیالکوٹ، ادارہ تعلیمات سیرت صفحہ ۱۷۵، ۱۷۶، ۱۹۹۵ء
- (۲۶) البقرہ/ آیت ۱۵۱
- (۲۷) المجموعہ/ ۲
- (۲۸) آل عمران/ ۱۶۳
- (۲۹) اعلق/ ۵-۱
- (۳۰) القمرا/ معروف عرب مصنف لطفی جمعہ ”تاریخ فلاسفۃ الاسلام“ میں لکھتے ہیں! ”وہ کتاب جو افصح العرب پر نازل ہوئی۔ محض ایک مذہبی کتاب ہی نہیں بلکہ تقریباً سوسلو علم کا منبع ہے، مثلاً شریعت، لغت، ادب، طبیعیات، فلکیات، اور فلسفہ وغیرہ، ان میں سے

اکثر علوم کا براہ راست ماخذ خود قرآن کریم ہے۔

لفظی جمعہ/تاریخ فلاسفۃ الاسلام، بیروت، دارصادر، صفحہ ۱۸ نیز دیکھئے! Downs, Robert

B/Books That Changed The World, 2nd ed

Chicago America, 1978

(۳۱) النحل/۴۴

(۳۲) قرآن حکیم کی کل ۶۶۶۶ آیات میں سے ۵۶ آیات ایسی ہیں جن میں بالواسطہ یا

بلاواسطہ طور پر غور و فکر، بصیرت و تدبر اور مشاہدے کی ترغیب یا حکم دیا گیا ہے، قرآن کریم

(ن۔ظ۔ر) مادہ سے ”انظروا“ ”ینظرون“ ”تستظرون“ ”التاظرین“ کے الفاظ

استعمال کرتا ہے، جس کے معنی اہل لغت نے غور و فکر اور بنظر غائر دیکھنا کیا ہے، یہ لفظ

قرآن حکیم میں ۱۳۰ مرتبہ آیا ہے اور ۱۶ سے ۲۰ مرتبہ انفس و آفاق کے سیاق و سباق میں

آیا ہے، جس کے معنی ”تقلیب البصر والبصیرة لادراک الہشی وروایتہ، و قدیراد بہ التامل

والفحص، و قدیراد بہ المعرفة الحاصلة بعد الفحص“ کے کئے گئے ہیں۔ (راغب الاصفہانی/

المفردات فی غرائب القرآن، بیروت، دارصادر، ص ۳۶۸، ص ۳۶۹)

اسی طرح ع۔ق۔ل مادہ سے بھی تعقلون اور یعقلون کے الفاظ استعمال ہوئے

ہیں۔ ۲۳ مرتبہ تعقلون اور ۲۰ سے زائد مرتبہ یعقلون کے الفاظ وارد ہوئے ہیں۔

(نوادعبدالباقی/معجم المفہرس لالفاظ القرآن الکریم، بیروت، دار

صادر، ص ۳۶۸)

اس سلسلہ میں قرآن فکر، تدبر اور تدبر کے الفاظ بھی استعمال کرتا ہے۔ ان الفاظ کا

استعمال سورۃ النحل کی آیات ۱۱ تا ۱۳ میں ہوا ہے، آیت ۱۱ میں یتفکرون، آیت ۱۲

میں یعقلون استعمال ہوا ہے۔ (النحل/۶۷)

Margolouth, D.S/Intrduction to the Koran By J.M. (۳۳)

Rodwell, London, 1918

- (۳۴) ابن ماجہ/السنن/۱/۸۳
- (۳۵) بخاری/الجامع الصحیح، کراچی، نور محمد صحیح المطالع، (کتاب العلم)، نیز دیکھئے: حسن ابراہیم حسن/اعلام الاسلام، کراچی، پاکستان ہسٹاریکل سوسائٹی، ۱۹۵۵ء، صفحہ ۸۱
- (۳۶) حاکم/المستدرک، حیدرآباد دکن، ۳/۵۰۲، مبارکپوری، قاضی اطہر/خیر القرون کی درس گاہیں اور ان کا نظام تعلیم و تربیت، لاہور، ادارہ اسلامیات، ۲۰۰۰ء، صفحہ ۲۶ محمد یاسین شیخ/عہد نبویؐ کا نظام تعلیم، آزاد کشمیر، ارشد بک سیلرز، ۱۹۹۵ء، صفحہ ۷۸
- (۳۷) قاضی اطہر مبارکپوری/خیر القرون کی درس گاہیں اور ان کا نظام تعلیم و تربیت، صفحہ ۱۱
- (۳۸) ایضاً صفحہ ۱۱
- (۳۹) ایضاً صفحہ ۳۷
- (۴۰) ابن ہشام/السیرة النبویة، قاہرہ، ۱۹۳۷ء/۱/۲۳۳
- (۴۱) البقرہ/۱۵۱
- (۴۲) نصیر احمد ناصر/پیغمبر آخرو اعظمؐ، لاہور، فیروز سنز، صفحہ ۳۱۶
- (۴۳) محمد حمید اللہ/خطبات بہاولپور، اسلام آباد، ادارہ تحقیقات اسلامی، ۱۹۹۲ء، صفحہ ۲۳۸
- (۴۴) محمد حمید اللہ/عہد نبویؐ میں نظام حکمرانی، کراچی، اردو اکیڈمی، ۱۹۸۷ء، صفحہ ۱۹۶
- (۴۵) محمد حمید اللہ، ڈاکٹر/عہد نبویؐ میں نظام حکمرانی صفحہ ۲۹۱
- (۴۶) محمد حمید اللہ/خطبات بہاولپور صفحہ ۳۰۵
- (۴۷) محمد ثانی، ڈاکٹر حافظ/عہد نبویؐ کے نظام تعلیم و تربیت میں صفحہ اور اصحاب صفحہ کا کردار، کراچی، ششماہی السیرہ عالمی، رمضان ۱۴۲۰ھ، صفحہ ۱۷۶
- (۴۸) ابو حاتم الرازی/کتاب الجرح والتعديل، مطبوعہ حیدرآباد دکن، ۱/۸
- (۴۹) دور نبویؐ کے نظام تعلیم و تربیت میں صفحہ اور اصحاب صفحہ کے متعلق راقم کے تحقیق

- مقالے ”عہد نبوی کے نظام تعلیم و تربیت میں صفحہ اور اصحاب صفحہ کا کردار“ مطبوعہ ششماہی السیرہ عالمی، زوارا اکیڈمی کراچی، رمضان ۱۴۲۱ھ میں دیکھی جاسکتی ہیں۔
- (۵۰) حفیظ جالندھری/شاہ نامہ اسلام، لاہور، ۳/۸۵ تاریخ عرب پر دور نبوی کے تعلیمی اثرات اور مسلم تہذیب کے احیاء کے لیے دیکھئے: محمد کر علی/الاسلام والحضارة العربیة، قاہرہ، ۲/۵۳۳، ۵۳۴۔ Briffault, Robert/the making of Humanity London 1919, P.202
- Nicholson, Reynard/A Literary History of the Arabs, London 1958
- (۵۱) علی عبدالرحمن/کنوز العلم فی امم القرئی، الکتاب شمارہ ۲، ۱۹۶۸ء، صفحہ ۲۲
- (۵۲) محمد حمید اللہ/صحیفہ ہمام بن منبہ، حیدرآباد دکن ۱۳۷۸ھ مکتبہ نشاۃ ثانیہ صفحہ ۱۹
- (۵۳) السموودی، علی بن احمد/وفاء الوفاء باخبار دارالمصطفیٰ، مصر، مطبوعہ السعاده ۱۳۷۴ھ، ۱/۱۵
- (۵۴) ابن خلدون/تاریخ ابن خلدون، بیروت، دارالکتاب اللبنانی، ۱۹۵۶ء، ۱/۸۴
- (۵۵) ایضاً/۱/۳۸۶
- (۵۶) ابن حزم، علی بن احمد/الاحکام فی اصول الاحکام، تحقیق احمد محمد شاکر، مصر، مطبوعہ السعاده ۱۳۷۴ھ، ۵/۱۰۳
- (۵۷) احمد شمس، ڈاکٹر/تاریخ تعلیم و تربیت اسلامیہ، (مترجم محمد حسین زبیری) لاہور، ادارہ ثقافت اسلامیہ، ۱۹۹۶ء، صفحہ ۱۵
- (۵۸) بخاری/الجامع الصحیح ۱/۳۹۱
- (۵۹) ترمذی ۵/۱۳۳، ابن ماجہ/۸۳
- (۶۰) ابن ماجہ ۱/۸۳، نیز دیکھئے خالد علوی، ڈاکٹر/انسان کامل، لاہور، الفیصل ناشران، ۲۰۰۰ء، صفحہ ۲۰
- (۶۱) ابن عبد ربیہ/العقد الفرید، قاہرہ مطبوعہ لجنۃ التالیف، ۱۳۷۵ھ، ۲/۲۱۵

- (۶۲) ط/۱۱۳
- (۶۳) ترمذی ۳/۶۶۰، خالد علوی/انسان کامل صفحہ ۲۰۶
- (۶۴) سید محمد سلیم، پروفیسر/اسلامی تعلیم، بنیادی تصورات و افکار، لاہور، ادارہ تعلیمی تحقیق، ۱۹۸۹ء، صفحہ ۷۶
- (۶۵) ایضاً صفحہ ۷۸
- (۶۶) ایضاً صفحہ ۱۳۹
- (۶۷) ایضاً صفحہ ۱۳۰
- (۶۸) قریشی، اشتیاق حسین/اسلامی نظریہ حیات صفحہ ۲۲۳
- (۶۹) ایضاً ۳۲۶، ۳۲۵
- (۷۰) ایضاً صفحہ ۴۷۰ مزید تفصیلات کے لیے دیکھئے: سید محمد سلیم، پروفیسر/مغربی فلسفہ تعلیم کا تنقیدی مطالعہ، لاہور، ادارہ تعلیمی تحقیق، ۱۹۸۹ء
- (۷۱) دیکھئے! حبیب الدین احمد/علامہ اقبال کا نظریہ تعلیم، لاہور، القمر انٹرنیشنل پرائزر، صفحہ ۱۹
- (۷۲) مسلم سجاد/اسلامی ریاست میں نظام تعلیم، اسلام آباد، انسٹی ٹیوٹ آف پالیسی اسٹڈیز، ۱۹۹۲ء، صفحہ ۱۷
- (۷۳) ابن حزم/الاحکام فی الاحکام، صفحہ ۶۹۱
- (۷۴) تفصیلات کے لیے دیکھئے: عبد المجید سائلک/مسلم ثقافت ہندوستان میں، مطبوعہ ادارہ ثقافت اسلامیہ لاہور، ۱۹۸۲ء ہندی، ابوالحسنات/ہندوستان کی قدیم درس گاہیں، امرتسر، انڈیا ۱۹۲۲ء، مناظر احسن گیلانی/برصغیر کا نظام تعلیم و تربیت، دہلی، ندوۃ المصنفین
- A.J. Hammerton/Universal Hsitory of the World,  
London, Vol III
- (۷۵) الف) خورشید احمد، پروفیسر/نظام تعلیم کی اسلامی تشکیل جدید، لاہور، ادارہ تعلیمی تحقیق، ۱۹۸۷ء، صفحہ ۳۶، نیز دیکھئے! معین الدین عقیل، ڈاکٹر/تحریک پاکستان کا تعلیمی پس

منظر، لاہور، ادارہ تعلیمی تحقیق، ۱۹۹۲ء، صفحہ ۱۱۱

(۷۵-ب) عبدالرشید ارشد، ڈاکٹر، قومی تعلیمی پالیسی، ۱۹۹۸ء-۲۰۱۰ء، لاہور، شعبہ تعلیم و تحقیق

تنظیم اساتذہ پاکستان، ۱۹۹۹ء، ص ۱۹

(۷۶-الف) عبدالرشید ارشد/ پاکستان میں تعلیم کا ارتقاء، لاہور، ادارہ تعلیمی تحقیق، صفحہ ۸۳

(۷۶-ب) مسلم سجاد/ تعلیم کے زندہ مسائل، اسلام آباد، انسٹی ٹیوٹ آف پالیسی اسٹڈیز،

۱۹۹۸ء، ص ۳۵

(۷۷) شمیم حیدر ترمذی، ڈاکٹر/ اسلامی نظام تعلیم تحقیقی مطالعہ، لاہور، کاروان ادب، ۱۹۹۳ء،

صفحہ ۱۷۰

(۷۸) مسلم سجاد/ پاکستان میں تعلیم کے زندہ مسائل، اسلام آباد، انسٹی ٹیوٹ آف پالیسی

اسٹڈیز، ۱۹۹۸ء، صفحہ ۳۵۶، نیز دیکھئے! شمیم حیدر ترمذی/ اسلام کا نظام تعلیم، تحقیقی

مطالعہ، صفحہ ۱۷۰

(۷۹) مسلم سجاد/ پاکستان میں تعلیم کے زندہ مسائل صفحہ ۳۵۶

(۸۰) شمیم حیدر ترمذی/ اسلام کا نظام تعلیم صفحہ ۱۷۱

(۸۱) ایضاً صفحہ ۱۸۳

(۸۲) اسلامی ریاست میں لازمی تعلیم کے حوالے سے امام ابن حزم کی رائے اور پرگز رہ چکی

ہے دیکھئے! ابن حزم/ الاحکام فی اصول الاحکام ۵/ ۶۹۱، ۶۹۲، نیز دیکھئے! امام غزالی

کی رائے: احمد شہسی/ تاریخ تعلیم و تربیت اسلامیہ صفحہ ۲۲۱

(۸۳) بحوالہ مجلہ تعلیم شماره ۱۱، صفحہ ۱۸۲، ۱۸۳

